

Галиәсгар Камал

Банкрот

(Пьеса 3 пәрдәдә)

УЙНАУЧЫЛАР:

Сиражетдин Туктагаев — заһирдә бик суфи күренә торган сәүдәгәр.

Гөлжиһан — Сиражетдинның хатыны.

Жамалетдин Туктагаев, Камалетдин Туктагаев — Сиражетдинның бертуган карендәшләре.

Хәдичә — Сиражетдиннарға белеш тол хатын.

Нәгыймә — им-том итеп йөри торган карчык.

«Туганым» — Гөлжиһанның карендәш тиешле кешесе.

Гарифә, Мәликә — кунаклар.

Мөхәммәтжан 1нче, Закир — кибетчеләр.

Мөхәммәтжан 2нче — кибетче малай.

Гарәфи — Сиражетдинның юлдашы.

Хәмди, Мөрфуга, Гайнижамал — асраулар.

Доктор һәм Москва доверенныйлары.

Вақыгга Казанда.

БЕРЕНЧЕ ПӘРДӘ

Сиражетдин Туктагаевның йорты. Яхшы итеп жыештырылган, бай сымак бер өй. Сул якта кантор өстәле, аның янында бер шкаф, уң тарафта диван, өстәл, креслолар. Стена буенда урындыклар, көзгеләр, ике тарафта һәм түрдә ишекләр, ике як янда тәрәзәләр. Пәрдә ачылганда сәхнәдә бер кеше дә юк.

БЕРЕНЧЕ МӨҖЛЕС

Сиражетдин ялгыз.

Сиражетдин *(ишектән бик кызуланып кереп, як-ягына каранып)*. Бик яхшы булды әле, бер кеше дә юк икән. *(Өстеннән намаз тунуын салып ташлап.)* Бер дә шаулама, эшләрнең һәммәсе дә минем файдага баралар әле. *(Кесәсеннән бер гәзитә чыгарып.)* Менә бүген дә бик шәп хәбәрләр язганнар әле. *(Укый.)* «Астраханнан менеп килә торган «Кавказ-Меркурий» пароходының беренче классында килә торган юлчы — Тарабаров исемле бер бай — өстенә-

башына бик яхшы киенгән бер кеше белән белешлэнгән. Аның белән берничә мәртәбәләр чәйләр эчеп һәм бергә ашап килгәннәр. Кич белән чәй эчкән вакытта, теге кеше Тарабаровның стаканына йоклата торган дару салып эчерткән. Тарабаровның һушы китеп егылгач, янында алып бара торган унбиш мең сум акчасын алып, өстеннән каютын бикләп, үзе бер пристаньда төшөп калган». Шәп иткән бит, ә, Тарабаров йоклаган диген, ә? Йоклаган шул, йоклаган. Бигрәк аңгыра нәрсә икән. Хәзерге заманда шул кадәр күп акчаны үзең белән бергә юлга алып чыгарга ярыймы соң! Жүләр нәрсә, аны алдан сандыкка салып, кладавайга бикләп китәргә ярамаган икән. Кладавайга бикләп киткән булса, бер дә югалмас иде. Жүләр икән шул, жүләр. Жүләрне чәчеп үстермиләр аны, ул үзе үсә. Ну, ярый, бик шәп булды әле, бу да бик шәп. Ярый, үземезчә гәзитәләр чыгуның файдасын быел ук күрдәм. Үземезчә гәзитәләр чыкмаса, мин әле ул фикерне кайдан уйлап чыгара алыр идем? (*Гәзитәне шкаф астына куя да, аннан бер кочак гәзитә чыгарып.*) Менә алар монда никадәр! Боларның һәммәсендә дә шундый хәбәрләр тулып ята. Мин аларның монда талаучылары бер дә тотылмаганның гына сайлап жыеп куйдым. Миңа аның талаучылары тотылганның кирәге дә юк. Минә талыйсылары да юк, һәм минем үз янымда акча йөртәсем дә юк. Янымда акча йөртәргә мин жүләр түгел. (*Гәзитәләрне тыгып куеп.*) Барыгыз әле, сез шунда ятып торыгыз әле. Сез минем өчен бик кадерле нәрсәләр. Сез миңа никадәр зур гапыл бирдегез. Сез биргән гапылны шайтан үзе дә эзләп таба алмас. Кору көе генә, турыдан-туры гына, зарар иттем, кеше өстөндә алачакларым бик күп китте-фәлән дип кенә шартлап булмый. Алай итеп кенә мәскәүләргә сумына ун-унбиш тиен генә биреп булмый. Аның мудары да беткән, ышанмыйлар да. Ә болай булганда үзләренә дә күзләре алакаер. Биргәнне тизрәк алып калырга тырышырлар. Ну, болай монда вакыт уздырып, озаклап торырга ярамый, тизрәк банкыга барырга кирәк. (*Шкаф астыннан бер кечкенә саквоажны чыгарып һәм аңа берничә төргәк кәгазьләргә салып.*) Барыгыз әле, сез шунда ятып торыгыз. Сезнең һәрберегез бишәр йөз сумнан — барысы 49 мең тәңкә акча, ди. Ну, инде вакыт житә. (*Сәгатен чыгарып карап.*) Сәгать унбер булган, озакламый пуезга төшәргә вакыт житә. Сиңа әйтәм, сиңа әйтәм! Кая, син, бире кил әле!

ИКЕНЧЕ МӘҖЛЕС

Сиражетдин, Гөлжиһан.

Гөлжиһан (*ишектән кереп*). Ай Алла, син кайткансың да икән. Мин белми дә торам. Теге якта, сиңа юлга булыр дип, кәтлит пешереп ятадыр идем.

Сиражетдин. Мин хәзер банкыга барам, аннан акча алып кайтам, пуезга төшәргә вакыт житә, син нәрсәләрне тизрәк хәзерләп куй.

Гөлжиһан. Хәзерлә дип, мин әллә нәрсәләр хәзерләмим; юлга чәй, шикәр, ике алма

бэлеше, бер табак сумса, бер тавык гөбәдиясе, ике чебеш хәзерләдем. Аннан ары — менә хәзер кәтлит пешерәм. Шулар житәр бит?

Сиражетдин. Ярар, житәр. Комган белән чәйнекне онытма. Юк исә юлда бик уңайсыз була. Аннан соң, теге бохар намазлыгын да куй.

Гөлжиһан. Ә, кара әле, хәтеремдә дә юк икән, намазлык дигәч исемә төште, анда сиңа ничә пар күлмәк кирәк булыр?

Сиражетдин. Мин анда бик озак тормыйм, куй шунда бер-икене. *(Контор өстәленең тартмасын актара.)*

Гөлжиһан. Мин өч пар күлмәк, ике сөлге, бер пар эскәтер, ике пар аяк чолгавы, өч тастымал куйдым. Шулар житәр бит?

Сиражетдин. Ярар, житәр. Ләкин тизрәк хәзерлә. Мин хәзер кайтам, мин кайтуга һәммә нәрсә дә хәзер булып торсын. *(Бер кечкенә дәфтәрне тартмадан алып, кесәсенә салып, өстенә киенә дә, кечкенә саквоаяжны алып чыга башлай.)*

Гөлжиһан. Берәр калай савыт белән варинья дә куйыйммы?

Сиражетдин. Ансы булмаса да ярар. *(Чыгып китә.)*

ӨЧЕНЧЕ МӘҖЛЕС

Гөлжиһан ялгыз.

Гөлжиһан. Әй, харап булдым, сорарга да оныттым. *(Ишеккә тиз генә барып, ишекне ачып.)* Кара әле, сиңа әйтәм, нинди көрпәне куйыйм, зурнымы, кечкенәнеме? Юрган куйыйммы, адиялмы? *(Ишекне ябып.)* Йә, ярар инде, ишетмәде. Әле онытмаска кирәк, Мәскәү өстендә бер-ике табын хатыннар уздырып алырга кирәк. Инде мәҗлес уздырмаганга әллә никадәр булды. Мәкәржә өстеннән бирле бер табын да мәҗлес уздырганым юк. Гыймран хажи Газизәсе Мәскәү өстендә сигез табын хатыннар уздырды. Безнекенең һаман ужуы бетми, «уздырысың әле», ди. Мәскәүдә анда әйбер бик арзан була, ди. Беркөннәрдә Гыймран хажи Газизәгә ике йөз илле тәңкәгә бик киң ике алтын беләзек алып кайткан, күрсәң — матурлыгына исәң китәр. Мин дә бер брушка алып кайтырга әйтим әле.

ДҮРТЕНЧЕ МӘҖЛЕС

Гөлжиһан, Хәдичә.

Гөлжиһан. Әйдүк, Хәдичә абыстай, хуш киләсең!

Хәдичә. Исәнме, Гөлжиһан, исән генә торасызмы?

Гөлжиһан. Аллага шөкер. Әйдә, Хәдичә абыстай, түрдән уз. *(Берсе диванга, берсе креслога утырып, дога кылалар.)*

Хәдичә. Әйтүең-нитүең юк, сиңең Сиражетдинең Мәскәүгә бара икән ич.

Гөлжиһан. Әйе шул, хәзер озакламыйча бакзалга төшә.

Хәдичә. Мин дә шуны ишетеп, китеп-нитеп бармасын дип, ашыга-ашыга килдем. Аңа әйтеп жибәрәсе йомышларым бар иде.

Гөлжиһан. Нинди йомыш?

Хәдичә. Нинди йомыш дип инде, әллә нинди зур йомыш түгел. Без Мәргүбәнәң кызы Фатыйманы кияүгә бирмәкче булабыз бит. Минзәлә кайткач, туйларыбыз буласы. Шуна бер пар чиккән өстәл эскәтерә, дүрт намазлык, аннан соң берничә пар аяк чолгаулары кирәк буласы иде. Шуларны барган юлы Сиражетдин Мәскәүдән алып кайтып бирмәс микән дип килгән идем.

Гөлжиһан. Алып кайтыр, ник алып кайтмасын? Бик авыр хезмәт түгел ич ул.

Хәдичә. Зинһар инде алайса, бер юлга, сүз тыңлап кына, шуларны алып кайтып бирсен инде. Менә шуңа дип илле тәңкә акча да алып килгән идем. Житмәслек булса, тагы үз яныннан берәз кушып булса да алып кайта күрсен. Кайткач исәпләшербез. Зинһар инде, яхшыны ала күрсен, кеше арасында оятка калырлык була күрмәсен. Безнең үзебезнең барып алырга ир-атыбыз да юк. Әле инде алтын сәгатьне дә моннан гына алмакчы булдык.

Гөлжиһан *(акчаны алып)*. Ярар, әйтермен, алып кайтыр. Нәрсәләр, нәрсәләр кирәк дигән идең әле?

Хәдичә. Нәрсәләр икәннен менә яздырып алып килгән идем. *(Бер кәгазь чыгарып бирә.)* Зинһар инде тыңлый күрсен!

Гөлжиһан. Яхшы, яхшы, алып кайтыр.

Хәдичә. Хуш, Гөлжиһан, сәламәт булып торыгыз, Аллаһ тәгалә хәерле сәфәрләр бирсен.

Гөлжиһан. Хәзер китәргә ашыга, шуның өчен инде сине хәзер утыр дип тә кыстый алмыйм.

Хәдичә. Юк, юк, кирәк түгел, юк сүзне сөйли күрмә. Утырган вакыт та булыр әле. Мәскәү өстендә, Алла бирсә, үзең рәхим ит. Ярый, хуш, сау бул! *(Чыгып китә.)*

Гөлжиһан. Хуш! *(Озатып кала.)*

БИШЕНЧЕ МӘҖЛЕС

Гөлжиһан ялгыз.

Гөлжиһан. Намазлык димәктән, үземнең дә хәтеремә килмиңә тора икән әле, үзебез өчен дә чиккән постау эскәтерләр кирәк иде. Бер дә хәтерем юк шул. Ишек чаршаулык яхшы плүш тә әйтермен дигән идем. Бөркөннәрне Мәңгәр Йосыфларның ишек чаршауларын күреп исем китте. Мәскәүдән алып кайтканнар. Бөтенләй менә, алтынлаган нәрсә төсле, жалык-жалык итеп, ялтырап тора. Ул кәнәфиләрен, урындыкларын күрсәң, исең китәр, һәммәсен бер

очтан хэзерлэгэннэр. Беркөн үзенэ эйткэн идем: «Без дә шундыйны алыык»,— дип. «Тукта, байык эле, баегач алып кайтырмын»,— ди. Без кайчан баербыз эле, баеганчы көтөп торсаң, ул вакытта тагын эллэ нинди матурлары килеп чыгар.

Асрау (ишектән кереп). Абыстай, Нэгыймэ эби килгән, монда гына чыгып керсен эле, ди.

Гөлжиһан. Ярар, хэзер чыга диген. *(Асрау чыгып китә.)* Мәскәү өстендә тамыр кайнаттырып эчә торган идем. Шуны кайнатып бирергә дип килгәндер эле. *(Чыгып китә.)*

АЛТЫНЧЫ МӘЖЛЕС

Сиражетдин ялгыз.

Сиражетдин (ишектән кызуланып кайтып кереп, өстен чишенеп ташлап). Һәммәсе дә мин теләгәнчә булды. Барысына да бишәр йөз сумлык акчалар алдым. «Андый акчалар ни эшкә кирәк соң алар?» — диләр. «Акчаны үзем белән алып барам, шуның өчен кирәк»,— дигән буламын. Фидыр Иванныч эйтә: «Ай-Һай, Сиражетдин Гыйлажетдинович, хата кыласың икән. Хэзерге заманнарда акчаны үзең белән йөртү апасны бит, пирават белән генә жибәргә кирәк иде»,— ди. *(Өстәл тартмасыннан эллә нәрсә эзли.)* «Ничава дим, Алла кушмаган эш булмас»,— дим. «Мин бит мөселман кеше»,— дим. «Мөселман кеше ул андый юк-бар эштән курыкмый»,— дим. Миңа нигә куркырга? Аны, кладавайдагы тимер сандыктан кем килеп урлый ала? *(Өстәл тартмасыннан ачкыч алып, саквояжны шкапка куеп, кесәләрендәге акчаларны берәз чыгарып, яңадан тыгып куеп.)* Эйдәгез эле сез, акчалар, мин кайтканчы кладавайда бик һәйбәтләп, тынычлап кына ятып торыгыз эле. Эшне төзәтергә бәлки сез артыгы белән житеп торыгыз. *(Чыгып китә.)*

ЖИДЕНЧЕ МӘЖЛЕС

Гөлжиһан, Нэгыймэ.

Нэгыймэ. Мин Сиражетдинны киткәндер дип белгән идем, ялгыш иртәрәк килгәнмен икән.

Гөлжиһан. Килсән ни булган, син аннан кача торган кеше түгел бит.

Нэгыймэ. Әйе шул, кызым, э Сиражетдин бит ул минем балам шикелле кеше. Рәхмәт инде аңа, мине һичбер вакытта да хәтереннән чыгармый. Зәкятыннан да, нәзер-ниязларыннан да һичбер вакыт коры калдырмый. Эле узган Мәскәүгә баруында да: «Мә, эби, Хужа Баһаветдин рухына багышлап дога кылырсың»,— дип, илле тиен сәдака биреп киткән иде. Жылый-жылый хәер-догалар кылдым, рәхмәт яусын инде аңа. Дәүләтенә дөнья вә ахирәт игелеген күрсен. Мин һәрвакыт догада гына торам. Безнең шикелле ятим карчыкларны зурлаган өчен инде аны Алла үзе зурласын.

Гөлжиһан. Амин!

Нәгыймә. Кызым, инде «сәдака бирде» дигәч тә, мин аны болай гына әйтәм. Син тагы, «бүген дә шулай сәдака өмет итеп килгән икән», дип уйлый күрмә. Аннан-моннан әйтүем түгел. Инде моңа кадәр биргәннәрең дә Алла үзе кабул итсен. *(Асрау керә.)*

Асрау. Абыстай, син ул чебешләрне кайсы кәрзинкәгә салырга дип әйткән идең?

Гөлжиһан. Кайсы кәрзинкәгә булсын, капкачлы түгәрәк кәрзинкәгә. Кеше әйткәнне яхшылап колагыгыз белән тыңламыйсыз да, аннан ары тик миегез череп йөри. Күлмәкләрне хәзерләдеңме?

Асрау. Юк әле.

Гөлжиһан. Ни, аңгыра нәрсәләр! Хәзер бит абзаң кайтыр вакыт житкән. Бакзалга төшәргә кызуланып йөри. Үзең карамасаң, бер эшне дә жүнлөп эшләүче кеше юк. Нәгыймә абыстай, син без утырып тор әле, мин чыгып шул нәрсәләрне генә рәтләп керим әле.

Нәгыймә. Ярар, кызым, бар, бар. Минем өчен эшенән кала күрмә. *(Гөлжиһан чыгып китә.)*

СИГЕЗЕНЧЕ МӘҖЛЕС

Нәгыймә ялгыз.

Нәгыймә. Биргән кешегә Алла бәхетне учлап биргән. Бирмәгәнгә бер тиен дә юк. Әле мин белгәндә генә Сиражи кышкы суыкта бер кат юка бишмәт белән калтырап туңып йөри торган бер кибетче малай иде. Аз арада гына нинди баеды да китте. Өвәлге йорты да нинди яхшы һәйбәт йорт иде. Базарга йөрергә ерак дип, ансын сатты. Хәзер инде Сиражи зур пулатлы бай булды. Хәзер инде Сиражиниң ялтыраган көмеш көпчәкле ризиновыйларда киерелеп утырып йөргән күрсәң, танымассың да. Ризиновыйларның көпчәкләре жылык-жылык итеп тора. Карарга күз чагыла. Ризиновыйның шиннәре бүрәнә жуанлыгы бар. Мескен Сәлимә генә бу рәхәтләрне күп күрә алмады. Үлөп китте. Берәү үлө, икенчеләре көн күрә. Ни эшләмәк кирәк соң, әжәлдән котылып калыр хәл юк шул. Берәүнең бәхетенә икенче кеше керә алмый. Яшь хатын бәхете инде. Бичара Сәлимә бик яхшы хатын иде. Килгән саен учлап-учлап чәй-шикәрләр биреп жибәрәдер иде. Куркулыкларны да бик еш койдырадыр иде. Хәер, әле Гөлжиһан да минем өчен файдасыз түгел. Әледән-әле тамырлар кайнаттырып ала. Тукта әле, мин тагы бу якта утырып, авызымны ачып юл сәдакасыннан колак кагып калмыйм. Сиражи китеп-нитеп бармасын. Чыгыйм әле. *(Чыгып китә.)*

ТУГЫЗЫНЧЫ МӘҖЛЕС

Сиражетдин, Гөлжиһан, соңра Нәгыймә.

Сиражетдин *(ишектән кереп, язу өстәле янына барып, кечкенә дәфтәрне өстәл*

тартмасына салып). Инде эш тәмам булды. *(Ишек янына барып.)* Кара эле, сиңа әйтәм. Бире кара эле. *(Гөлҗиһан керә.)* Нихәл, нәрсәләрне хәзерләп бетердегезме? Миңа китәргә вакыт.

Гөлҗиһан. Хәзерләдем.

Сираҗетдин. Бик яхшы алай булса. Кая, миңа бик яхшы таза аякчулар китер эле.

Гөлҗиһан. Ни эшлисең ул аякчулар белән? Мин кичә генә ак аякчулар биргән идем бит.

Сираҗетдин. Бар эле син, тизрәк китер. Пуезга соңга калам. Ни эшкә икән соңыннан күрерсең. *(Гөлҗиһан чыгып китә.)* Эшне шулай итеп бик ныгытып пешереп эшләргә кирәк. Бер дә кеше шикләнерлек булмасын. *(Шкафтан сакваяжны алып.)* Менә болар инде акчалар, ди. Аларны югалмасын өчен бик яхшылап балтырларга чорнарга кирәк. *(Аякларын чишенә башлай.)* Берәз йөрәк сикерә сикерүен дә, шулай да булса серне бирергә ярамый. Нык торырга кирәк. *(Каты гына итеп тамагын кырып, киёмнәрен төзәтәп, үзенә канәгатьле бер кеше кыяфәте биреп куя.)* Менә шулай. Бер дә серне бирмә, нык тор. *(Гөлҗиһан керә.)*

Гөлҗиһан. Менә аякчулар китердем. Бу аякчуларың да ак ич эле.

Сираҗетдин. Мин сиңа әйттем бит, соңыннан аңларың дип. Менә бу кәгазьләр акча булып. Боларда кырык тугыз мең тәңкә, аңладыңмы? Кырык тугыз мең, кырык тугыз мең тәңкә акча бар.

Гөлҗиһан. И Ходаем!, Кая эле? *(Бер төргәкне алып, ачып карамакчы була.)*

Сираҗетдин. Чү-чү-чү! Тия күрмә! Мин аларны бик ыспайлап юка итеп төреп куйдым. Чуалтма. *(Төргәкле кәгазьләрне ала. Халыкка карап.)* Бөтенләй эшне боза язды. *(Гөлҗиһанга.)* Менә аларны шушылай итеп, бик һәйбәтләп читек балтырына батырабыз. *(Төргәкләрне икешәр-икешәр итеп, балтырларының ике ягына куеп, аякчу белән чорный башлай.)* Бар, син, кара эле, ишекләр яхшы ябылганмы? Анда ишек ярыгыннан карап торучылар булмасын!

Гөлҗиһан *(ишекләрне барып карап)*. Юк, бернәрсә дә юк, һәммәсә дә бик яхшы ябылган. Кара эле, сиңа әйтәм, соң ул акчаларыңны читек балтырыннан төшереп югалтып, харап булмасыңмы? Әллә ни эшләп күңелем шикләнә. Шул сакваяжга гына салсаң, тагы да яхшырак булмасын? Бу сакваяжның биге дә бар.

Сираҗетдин. Ии, хатын, хатын, сиңең бер дә башың йөрми икән. Соң шул сакваяжны урласалар? Ул вакытта ни эшләрсәң? Ул бит кечкенә нәрсә, күтәрерләр дә алып чыгып китәрләр. Ә син акчадан колак кагып калырсың.

Гөлҗиһан. Хәер, инде ансын үзең беләсең. Шулай да ул кадәр күп акчаны читек балтырына гына кую, әллә ничек, бик куркынычлы шикелле тоела.

Сираҗетдин. Тәкъдирдә язылмаган булса, бернәрсә дә булмас. Бая банкыда Фидыр

Иванич та шулай дип эйткән иде. Мин эйттем: «Мин мөселман кеше, тәкъдиргә ышанам»,— дидем. «Ето, дидем, судба, дидем. Судбада язылмаса, бернәрсә дә булмас»,— дидем. Фидыр Иванич башын селкеп, бик гажәпләнеп калды. (*Киеп бетерә.*) Нихәл, бик жуан булмадымы? Тыштан бик беленеп тормыймы?

Гөлжиһан. Юк, алай зарарлы түгел, бик беленми.

Сиражетдин. Кая инде алайса, әйберләргә чыгарсыннар. Пуезга төшәргә вакыт, Закирни дәшсеннәр, әйберләргә күтәрәп чыгарыр. Кара әле, син минем акчаны читек балтырына батырганмы бер кешегә дә сөйли күрмә. Бу чагында бер дә кешегә ышаныр хәл юк.

Гөлжиһан. Алла үзе сакласын. Кешегә сөйләргә мин жүләр түгел.

Сиражетдин. Бар әйт, тизрәк нәрсәләргә чыгарсыннар!

Гөлжиһан (*ишекне ачып*). Кая, абзагызның багажларын чыгарыгыз! (*Ишектән асрау белән Закир багажларны күтәрәп керәләр.*)

Закир. Абзый, менә шулай итеп бәйләгән идем, ярармы?

Сиражетдин (*нәрсәләргә карап*). Ярар, яхшы бәйләгән. (*Гөлжиһанга.*) Кирәкле нәрсәләргә барысы да хәзерләнгәнме?

Гөлжиһан. Хәзерләнгән, хәзерләнгән. Бер мендәр, көрпә, адиял куйдым. Комганны менә бу капчыкка тыктым. Өч пар күлмәк, ике сөлге, өч тастымал, бер пар аякчу, намазлык, кичке күлмәк, һәммәсен дә куйдым...

Сиражетдин. Чәйнек, чынаяк?

Гөлжиһан. Куйдым, куйдым, аларын да куйдым. Бер пычак, балкашык, тоз — һәммәсен дә куйдым. Юлга ашарга уника кәплит, ике алма бәләше, бер табак сумса, бер тавык гөбәдиясе, ике чебеш хәзерләдем. Менә алары бу кәрзинкәдә булыр. Чәй-шикәрләр дә шунда. Бер савыт белән варинья дә куйдым. Юл йөргәндә ашалыр әле, әрәм булмас.

Сиражетдин. Ярый, бик яхшы. Закир, бар син тизрәк әйберләргә атка чыгарып сал. (*Закир күтәрәп чыгып китә.*) Йә, әйдә, Аллага тапшырдым инде, дога кылыйк. Өйгә яхшы күз-колак була күр. Кибетчеләр, абзый өйдә юк дип, иркенләп йөрмәсеннәр. Вакытында кайтып, вакытында кибеткә чыксыннар. Кич белән капканы бикләтеп, ачкычны үз яныңа ал. Кич белән чыгып йөрмәсеннәр.

Гөлжиһан. Ярый, Алла боерса.

Сиражетдин. Йә, ярый, башка йомыш-юл юкмы инде?

Гөлжиһан. Ә, хәтеремдә дә юк икән, онытып кала яздым. Бая Хәдичә абыстай килгән иде. Мәргүбә кызы Фатыйманы кияүгә бирмәкче булалар икән. Минзәлә кайткач, туйлары буласы, ди. Шуңа эскәтерләр, намазлыктар, тагын әллә нәрсәләр кирәк буласы икән. «Зинһар, Сиражетдин шул йомышларны гына йомышлап кайтсын ла»,— дип, илле тәңкә акча

калдырып киткән иде, менә акчасы, менә язуы.

Сиражетдин *(халыкка каран)*. Ишкән икән! Мине чынлап та Мәскәүгә бара дип белә торганнардыр. *(Чырайларын сытып.)* Алар артыннан йөрергә минем эшем беткәнмени? Минем үз эшләрем дә күп. Башка кеше тапмаганнар икән.

Гөлҗиһан. Әманәт жан саклар, ди. Бер юлга гына тыңларсың инде. Мин аңа алып кайтыр дип ышандырып калдым.

Сиражетдин. Ярар, хәерле булсын инде. Вакытым булса, алып кайтсам кайтырмын тагы.

Гөлҗиһан. Аннан соң, тагы шуны да әйтермен дигән идем. Мәскәүдә анда нәрсә бик очсыз була, ди. Барган көе шуннан бер-ике генә чиккән постау эскәтер белән, ишек чаршавы өчен яхшы плүш алып кайтсаң, бик һәйбәт булыр иде. Плүш чаршау бик матур була икән. Беркөн Мәңгәр Йосыфларда күргән идем, алар Мәскәүдән алып кайтканнар икән. Бик матур, кәнәфиләрен, урындыкларын да — һәммәсен бер очтан шуның белән тышлатканнар.

Сиражетдин. Яхшы, ярый, вакыт тисә, алып кайтырмын.

Гөлҗиһан. Әле шуны да әйтермен дигән идем: Гыймран хаҗи Газизәгә бик һәйбәт, бик киң алтын беләзекләр алып кайткан икән. Минем беләзекләрем күп; юньле, яхшы брушкаларым гына юк. Шунда бер барган көенчә яхшырак бер брушка да алып кайт!

Сиражетдин. Яхшы, ярый, вакыт тисә, алып кайтырмын. Йә, дога кылыйк инде: пүезга соңга калам.

Гөлҗиһан. Йә, ярый. *(Дога кылырга утыралар.)*

Нәгыймә *(акрынлап ишектән кереп)*. Яраббиди Ходеем, тәүфикълы, тәлигалә гомерләр насып ит. Байлык, шатлык белән көн күрергә, шатлык, рәхәтлек белән йөрөп кайтырга насып булсын. *(Урындыкка утыра. Дога кылалар.)*

Сиражетдин. Исәнме, Нәгыймә абыстай? Син монда идеңмени?

Нәгыймә. Әйе, улым, монда. Син Мәскәүгә китә дигәч, күрешеп калыйм дидем.

Сиражетдин *(кесәсеннән бер көмеш акча чыгарып биреп)*. Яхшы, Нәгыймә абыстай. Хәер-фатихада булыгыз инде.

Нәгыймә. Рәхмәт, улым, рәхмәт. Сәламәтлек, шатлык, куанычлык белән күрешергә насып булсын. Бай бул, улым! Баеп кайт. Минем шикелле ятим карчыкларны куандырган өчен, сине Алла үзе куандырсын.

Сиражетдин. Хуш инде, әби, хуш, Гөлҗиһан. *(Гөлҗиһан белән күрешә.)*

Нәгыймә. Хуш, улым, хуш. Исән-сау йөрөп кайт. *(Сиражетдин чыгып китә, Гөлҗиһан озата чыга.)*

УНЫНЧЫ МӘЖЛЕС

Нәгыймә, соңра Гөлжиһан, соңра асраулар.

Нәгыймә (*кесәсеннән акчасын алып каран*). Ярый, ярый, хәерле сәфәр булсын. Бөтенне яудырган икән. Ахры, бу араларда файданы яхшы итә башлагандыр. Гөлжиһан керсен дә инде, аннан ары акрынлап кайтырмын. Бәлки тамыр кайнатырга акча да бирер әле. (*Гөлжиһан кереп, тәрәзә саен карый.*) Нихәл, кызым, озаттыңмы? Ярый инде, сәламәтлектә, шатлыкта йөрөп кайтсын.

Гөлжиһан (*тәрәзәдән башын алып*). Киттеләр. Мәскәү өстендә дүрт-биш табын хатыннар уздырып алырмын дигән идем. Үзеннән сорап калырга аз гына хәтеремнән чыкмаган, озата чыккач, өйалдында гына исемә төште.

Нәгыймә. Яхшы, яхшы, кызым, бик яхшы. Шулай байлыгыгызның кадерен белеп калыгыз. Хуш, сау бул, кызым, кайтыйм инде.

Гөлжиһан. Тукта, китми тор, чәй эчәрбез. Ашны берсекөнгә үк уздырып алам. Асрауларга өйләрне жыештырырга гына кушыйм да, аннан ары чәй эчәрбез. Гайниҗамал, Мәрфуга, Хәмди! Керегез әле монда. (*Асраулар керәләр.*)

Асраулар. Нәрсә, абыстай, ни дисез?

Гөлжиһан. Менә абзагыз сезгә юл сәдакасы биреп калдырды. (*Бирә.*) Хәмди, син теге бүлмәгә безгә чәй хәзерлә. Мәрфуга, син аш пешерүче хатынга бар. «Абыстай берсекөнгә биш табын гына хатыннар уздырам, бүген үк хәзерләшергә килсен»,— дип әйтте диген. Син, Гайниҗамал, кибеткә төш тә Мөхәммәтжанга әйт: хәзер биш табынлык запискә язып менгерсен. Аннан кайтышлы Бәдри Мәфтүхәсенә төшеп әйт: өйләр жыештырышырга килсен. Бар, тиз булыгыз. Аннан ары менә бу якларны жыештыра башларсыз. Барыгыз! Аңладыгызмы?

Асраулар. Аңладык, аңладык. (*Чыгып китәләр.*)

Гөлжиһан. Әйдә, Нәгыймә абыстай, теге якка, чәй эчәрбез. Аннан, сиңа тамыр кайнатырга акча да биреп жибәрермен. Берсекөнгә ашка син дә килерсең. Онытма, йәме?

Нәгыймә. Ярар, кызым, ярар. (*Тора башлый.*) Алла! Ай! Билләрем авырта. Картлык. (*Чыга башлыйлар.*)

Пәрдә.

ИКЕНЧЕ ПӘРДӘ

Беренче пәрдәдәге зал. Ак эскәтерләр ябылган өстәлләр хәзерләнган. Түрдәге сәгать икенче ярты булган.

БЕРЕНЧЕ МӘЖЛЕС

Нәгыймә ялгыз.

Нәгыймә (*ишектән чирекле шешә белән саргылт төстә сыек бернәрсә күтәрәп*

кереп). Уф Алла, арып беттем. *(Шешәне урындыкка куеп, башыннан шәлен сала.)* Бүгенге мәжлескә килгәнче тизрәк өлгөрсен дип алып килдем. *(Шешәне селкетеп.)* Йөзе кара, бер дә күбекләнми. Тизрәк әчесен, тизрәк төнәсен дип, трахтир сырасын ике шешә итеп салган идем, алай да әле әчеп житмәгән. Моңысы кыйммәткә төште: егерме тиенгә тамыр алдым, ике шешә трахтир сырасы, ярты кадак шикәр салдым. Мин кайнаткан тамырны бай хатыннары бик яраталар: «Синен кулың бик шифалы, әчеп жибәргәч тә, бөтен тамырларга китә, тәмам изелдереп йоклата», — диләр. Трахтир сырасын күбрәк салсаң, аның өстенә актан да берәз тамызсаң, йоклату гына түгел, жыратыр да ул. *(Шешәне алып.)* Тукта әле, моңы кая булса да бер жиргә яшереп куярга кирәк. Йә кунаклары-ниләре килеп күрерләр. Бай хатыннары алар бер дә серләрен кешегә сиздерәселәре килми. *(Шешәне диван астына яшереп.)* Аларның баш ярылса — бүрек эчендә, кул сынса — жиң эчендә була. *(Икенче ишектән чыгып китә.)*

ИКЕНЧЕ МӘҖЛЕС

Гөлҗиһан белән «Туганым».

Гөлҗиһан *(«Туганым» белән ишектән кереп).* Туганым, зинһар инде син булыша күр. Бер дә күз-колак булырлык, булышырлык кешем юк. Син, зинһар инде, шунда рәтләп, кунакларны карап утырта күр. Гарифә кодагый түбәнгә кала күрмәсен. Бик үпкәчән, бик гаепчән кеше. Түбәнгә калдырсаң, күзенә күрәнгән бер кешене дә калдырмас, һәммәсенә сөйләп йөрер. Аны менә бу табынга, түргә утыртырсың.

«Туганым». Ярар, ярар.

Гөлҗиһан. Аннан ары, аның менә бу ягына Гариф хажиды хатыны Мәликәне утыртырсың. Аларның икесенең бер-берсе белән серләре бик килешә.

«Туганым». Хи, алар бер-берсен күрсәләр, бер дә сөйләшеп туя алмыйлар, икесе дә нәкъ тел бистәсе.

Гөлҗиһан. Шулай шул, икесе бергә килсәләр, бөтен шәһәрдәге кешене элөп алалар да селкеп салалар. Шунның өчен бер дә аларның теленә керәсем килми. Алар менә шунда утырырлар.

«Туганым». Ярар.

Гөлҗиһан. Гарифә кодагыйның бу ягына Хаммат Әхмәтҗанының хатыны Хәдичә кодачаны утыртырсың. Моңысына Гәчтинни Салих хатыны Рәбиганы утыртсаң да ярар. Әптәри Хәйрулласының хатыны менә монда, түбән утырыр.

«Туганым». Ярар, ярар.

Гөлҗиһан. Әнимай Ибрае, Самавар Кәрим, Кылтын Гарәфи, Чатан Хафиз хатыны шикелле бер төрләрәк кешеләрне теге якка табынга утыртырсың; аларга өстәл булмаса да

ярар. Үзләрә дә әллә кем түгел әле. Әнимай Ибраеның хатынын бөтенләй чакырмыйм да дигән идем әле, үзенә кардәш тигәнгә күрә, чакырмый калырга яхшысынмадым. Беркөннәрдә кызлар жыены жыйган, шунда, күршәдә тора торып, мине утыртып калдырган. Бөтенләй менә жән ачуларым чыкты.

«Туганым». Тумачи жиңгине кайда утыртыйм?

Гөлжиһан. Тумачи жиңгиләр, Апакъ абыстайлар — алар үз кеше. Алар урын булса, теге якка утырырлар, урын булмаса, тагы калып та торырлар. Соңыннан утырырлар. Камилә туганым да теге якка табынга утырыр. И Валлаһи, бу асрауларга ышансаң, һичбер эшне юньләп эшләмиләр. Кара инде бу урындыкларны, чат тузан. Өй жыештыруларының, һичбер элә-танагы юк. (*Ишекне ачып.*) Хәмди, кая, миңа бер кара сөлгеме, чүпрәкме бир!

«Туганым». Фатыйма тудык кайда утырыр?

Гөлжиһан. Фатыйма тудык? Һә! Борын астыннан китеп торыр әле. Мин аны чакырмадым.

«Туганым». Ни эшләп?

Гөлжиһан. Телә бик озын, шуның өчен. (*Асрау сөлгә кертеп бирә. Асрауга.*) Сезнең, ахры, инде бөтенләй күзегез үк чыккандыр. Күзегез чыккан булмаса, менә бу тузаннарны күрер идегез. Бар, эшендә бул! Шәрифә остабикәгә ат жибәрсеннәр.

Хәмди. Ярый. (*Чыгып китә.*)

Гөлжиһан (*тузаннарны сөрткәләп, сүзендә дәвам итә.*) Беркөнне Нәгыймә абыстайга дөнъяга килмәгән сүзләр сөйләп жибәргән. Минә бөтенләй эреткән дә череткән: бичара Сиражи бик бәхетсез икән, бәхетле булса, ул бер дә Гөлжиһанны ала торган егет түгел иде, ди икән. Минә, Сәлимә үлгәч, үзе өфү-төфүләр китереп, яучы жибәреп, Сиражигә ялынып барды ди икән. Гөлжиһан ул Сәлимә туганымның кисеп ташлаган тырнагына да торырлык түгел, өфү-төфүләр итеп-итеп, ярап тора инде шунда, дип әйтә, ди. Аллам сакласын, ашым-суымны аңар эрәм итәргә. Гомерем буена, Алла боерса, мин аны бусагамнан да атлатмам!

«Туганым». Аның инде бер дә телә-тешә тимәгән кешесе юк. Кемне күрсә, шуңа бәйләнә. Шуңа күрә үзе дә кибең, корып беткән инде. Им-том белән генә тора. Алар былтыр Уша Башына жыенга кайтканнар иде, шунда салып куйган жирендә бөтилеген онытып калдырган. Аны Фәхри абзыйның хатыны алып актарып караган. Эчендә бер дә юк нәрсә юк, ди: төргәк-төргәк чәчләр, жылан мүгезләре, һөдһөд тиреләре — һәммәсе дә бар, ди.

Хәмди (*ишектән кереп*). Абыстай, Гаян остабикәнең асравы кергән, аларның ашлары бүгән микән, иртәгә микән, дип әйтә, ди.

Гөлжиһан. Син нәрсә дидең?

Хәмди. Бүгән дидем. Миңа биргән запискәләрендә иртәгә дип язылган, Гыймади

муллаларга биргән запискәләрендә бүген дип язылган, дип әйтә, ди.

Гөлҗиһан. Ул ни дигән эш икән, туганым, әгәр дәрәс булса, харап булдык. Әгәр бүтән кешеләргә дә шулай дип язылган булса, хур булдык! Ул нинди эш икән! Мөхәммәтҗан мондамы?

Хәмди. Монда. Әле генә өндәүдән йөрөп кайтты.

Гөлҗиһан. Бар, әйт, монда керсен. (*Асрау чыгып китә.*) Үзең карамасаң, һичбер эшнең рәте юк. Кара инде монда, табынга тоз савыты да куймаганнар. Туганым, бар, син генә чыгып, тоз савыты гына алып керсәнә. Алакайган күзләр, шуны да күрмиләр.

«Туганым». Ярый. Тоз савытларыгыз кай төштә?

Гөлҗиһан. Шунда асраулардан сорарсың, бирерләр. (*«Туганым» чыга башлый.*) Ай Алла! Харап булдык! Күзләре чыккан нәрсәләр, бу табынга тишек эскәтер жәйгәннәр. Шулар кадәр әйтеп, кулларына тоттырып бирдем, «бу тишек эскәтерне остабикәләр табынына жәясе» дип. Сүзне һич колактары белән тыңламыйлар. Туганым, зинһар, тиз генә монысын да алмаштырып жәя күр! И Ходаем, кунактар килер вакыт житкән, безнең табыннар да хәзерләнеп житмәгән. И Раббым! Үтте үзегемә шулар асраулар! (*Тәлинкаләрне алып, эскәтерне жәяләр. «Туганым» эскәтерне күтәрәп чыгып китә.*)

ӨЧЕНЧЕ МӘҖЛЕС

Гөлҗиһан, Мөхәммәтҗан, «Туганым».

Мөхәммәтҗан (*ишектән кереп*). Нихәл, абыстай, ни йомыш?

Гөлҗиһан. Бирермен, өшегән авыз, сиңа йомышыңны! Күзең чыккан нәрсә! Ни эшләп Гаян остабикәнең запискәсенә «дүшәмбе көн» дип яздың?

Мөхәммәтҗан. Юк, абыстай, алай дип язмадым, «якшәмбе» дип яздым. Гаян остабикә ул үзе язучы танымый.

Гөлҗиһан. Ялганлама миңа, остабикә кеше ни эшләп язучы танымасын.

Мөхәммәтҗан. Абыстай, Валлаһи танымый менә, Билләһи, танымый. Кичә мин запискәне биргәч тә: «Син теге, лимунчы Гыйлажиләрдән килдеңмени?» — ди. «Абыстан исәнме? Кечкенәләре исәнме?» — ди. Мин әйтәм: «Юк, абыстай, безнең бай хатынының баласы юк, аның баласы булмый»,— дидем. «Мин лимунчы Гыйлажи малае түгел»,— дидем.

Гөлҗиһан (*ачуланым*). Нәрсә? Кит моннан, йөзең кара, бар, тиз чык! Мин сине, абзаңа әйтеп, типкәләтеп чыгарырман. (*Мөхәммәтҗан чыгып китә.*) Кара син аны?! Көчегенә кадәр: «Абыстайның баласы булмый аның»,— дип, очраган бер кеше саен сөйләп йөри бит! Мин телләрегезне бик тиз кыскартырман. Ул аны зурлары авызыннан ишетеп сөйли торгандыр әле. Мин аларны коры тотармын. Абзаларына әйтеп, һәммәсен дә кибеттән кудырып чыгарттырман.

«Туганым» (*ишектән кереп*). Туганым!! Монда гына чыгып кер эле, харап булдык! Оятлы булдык! Кунаклар килер вакыт житкән, безнең аш артыннан утыртырга бламажи да хәзерләнмәгән.

Гөлҗиһан. Ә, ни дисең? Ай Алла, туганым! Ул нинди сүз? Харап булдык! (*Чыгып китәләр. Зал берәз буш тора.*)

ДҮРТЕНЧЕ МӘҖЛЕС

Хәмди ялгыз.

Хәмди (*кулына эскәтер белән тоз савыты күтәрәп, көлә-көлә*). И Билләһи, кызык соң тегендә. Абыстай тетә тегендә безне тиргәп. Минне тирги, Мәрфуганы тирги, аш пешерүчене тирги. Аш артыннан утыртырга бламажи пешерелмәгән, ди. Аның өчен без гаеплемени? Йөрмәссең түшеңне киереп, калфакларыңны кәкрәйтеп! Үзенең кулыннан бер эш килми, кешене тиргәгән була. Бая тагы: «Безнең абыстайның баласы булмый»,— дигән өчен кибетче малайны куып, тиргәп чыгарган. Аның баласы булмаганга безнең нинди гаебез бар? «Баласы булмый» дип әйтүче кеше без түгел. Абзый үзе беркөннәрдә кибеттә, кантур бүлмәсендә, Сафа абзыйга сөйләп утырган: «Минем хатынның баласы булмый, шуның өчен бер дә мэхәббәтем юк, әгәр эшләрем яхшы барса, Мәскәү кайткач монысын аерып, аның урынына икенче бер, бала китерә торган кыз алам, өйләнәм»,— дигән. Закир аны ишек артыннан тыңлап торган да Мөхәммәтҗанга әйткән. Мөхәммәтҗан миңа әйтте: «Безнең абыстай бала китерми икән, абзый аны яратмый икән, аны аерып икенче бер яшь хатын алмакчы була икән»,— диде. Ә абыстай монда беркөннәрне, Мәкәржә өстендә, абзый өйдә юк вакытта, Нәгыймә әби чүлмәк салырга килгән чакта, абзыйны гаепләп утырды: «Аның баласы булмый»,— диде. Аларның берсенә дә ышаныр хәл юк. (*Чыгып китә.*)

БИШЕНЧЕ МӘҖЛЕС

Гарифә белән Мәликә.

Гарифә (*Мәликә белән ишектән кереп, түргә утырып*). Син ишеттеңме? Алар анда нәрсә пыш-пыш сөйләшәләр?

Мәликә. Юк, мин ишетмәдем. Мин кергәч, шып туктадылар.

Гарифә. Мин кергәч тә, шулай иттеләр. Әллә нәрсә «бламажи» дигән сүзләрен генә ишетеп калдым. Йә бламажилары оемагандыр эле. йә жилемен аз салганнардыр.

Мәликә. Бламажилары оемаган дигәннән исемә төште, беркөннәрне мин чүпче Әхмәтләргә ашка барган идем, үрдәк бөккәннәре бер дә пешмәгән, авызга алгысыз чи иде, бөтенләй лычкылдап тора.

Гарифә. Андый була ул, энә беркөнне мин читекче Тажиларга чәйгә барган идем.

Кабарткан паштитлары менә нәкъ такта шикелле булган. Бөтенләй менә үзе такта шикелле, үзе ике куллап сындырып булмаслык каты булган иде.

Мәликә. Читекче Тажи дигәннән исемә төште эле, аларның бер шадра кызлары бар иде. Ончы Шакир улына кияүгә биргәннәр иде, ишеткәнең бармы, чибәр торалар микән?

Гарифә. Белмим, чибәрдер, сорашканым юк, каенанасының сүзен бер дә тыңламый диләр иде.

Мәликә. Каенанасының сүзен бер дә тыңламый дигәннән исемә төште эле, син ишетмәдеңме, тегүче Әхмәдулла хатынын аерган дигәннәр иде, чын сүз микән?

Гарифә. Чын булырга кирәк, беркөнне югары урамга кибеткә чыкканда күргән идем, кулына кәрзинкә күтәреп, бәрәңге алып йөридер иде.

Мәликә. Бәрәңге димәктән, безнең дә кәбестә тозлайсы бар иде эле, алдырырга һич житешә алганым юк. Сөз тозладыгызмы эле?

Гарифә. Тозладык, алма белән карбыз да тозладык. Кәбестәләр бик һәйбәт туры килде.

Мәликә. Кавын тозламадыгызмыни?

Гарифә. Пудвалчы Әхмәтләр кавынны үзебез жибәрттерербез дигәннәр иде дә, ужулары житмәде. Карбызлар көпшәкләнеп бетәр дип, көтмәдек.

Мәликә. Ул пудвалчы Әхмәтнең улы аталарын ташлап чыгып киткән дигәннәр иде, дәрәс булды микән?

Гарифә. Дәрәс. Аларның астында фатирда торган ямшекнең бер кызы бар икән. «Шул кызны алам»,— дип әйткән, ди. Аталары алырга риза булмагач, ташлап чыгып киткән, ди.

Мәликә. Ул башы белән чыгып кая бара инде ул? Алар инде бөтен нәселләре белән шулай булып чыктылар. Әхмәтнең энесе дә аның жүнле жирдән өйләнмәде. Нигъмәтжан күчернең кызын ябыштырып чыгарды.

Гарифә. Хәзер инде кыз ябыштырып чыгару бер жола булып китте. Әле менә шул көннәрдә генә итче Вәлинең кызы тулчукчы Сабир улына ябышып чыккан, ди.

Мәликә. Ай Алла, ул шулаймыни? Миңа тагы аны беркөнне Хәмидә үзләре алдылар дип сөйләгән булды.

Гарифә. Алдылар, алмыйни! Кызлары ябышып чыкмаса, Вәлиләр кызларын үзләре риза булып тулчукчыга бирерләр идеме соң? Вәлиләр алар бай кешеләр бит.

Мәликә. И, бай булсалар да инде, бер дә затлы кешеләр түгел. Хатыны бөтенләй чирмеш экәе төсле нәрсә.

Гарифә. Чирмеш экәе дигәннән, шуны эйтим эле, теге бүрекче Гобәйдулладан калган Мәфтуха үзләрендә торган Хәйретдингә кече хатынлыкка бара, ди.

Мәликә. Чынлапмы? И адәм көлкесе, адәм көлкесе! Мөгаен, аларның араларында элек тә берәр эш булгандыр. Юк исә аның хатынын, балаларын кан-яшь жылатып барып йөрмәс иде.

Гарифә. Йөрмәс дип, Әхмәтжан бай хатыны карт башы белән үзләрендә торган яп-яшь егеткә бармадымыни?

Мәликә. Барса да инде, аның эше икенче, аның акчасы да күп, аннан соң ул Әхмәтжан байны яратып та тормады.

Гарифә. Ә соң Фазлый хатыны?

Мәликә. Шәмсенисаны әйтәсеңме?

Гарифә. Әйе.

Мәликә. Ә, ул чибәр, бик матур бит! Аның әле бер дә яшь кызлардан аермасы юк. Аннан соң бит ул хатын өстеннән дә бармады.

Гарифә. Бармаса да инде, мыек чыкмаган яп-яшь егеткә баруы оят.

Мәликә. Оят димәктән, кара әле, син ишеттеңме, теге Галләм, кызын маржага жибәрәп, кул эше өйрәттергән була, ди. Ничек кешедән оялмый икән?

Гарифә. Алар маржадан гына өйрәттерәләр әле, ул хатын кеше. Әле менә Миңнебай Фатихы өйләренә бер шәкерт китертә, ди. Кызын шул шәкерт көн саен килеп укытып йөри, ди. Фатих үзе, сакалын салпайтып, шуның укытканын карап утыра, ди. «Остабикәләр бик надан, бер дә укыта белмиләр»,— дип әйтә, ди. Алладан курыкмасалар да, берәз бәндәдән оялырга кирәк иде.

АЛТЫНЧЫ МӘҖЛЕС

Жамали, Гөлжиһан, Камали.

Мөхәммәтжан (*ишектән сулу кабып йөгереп кереп*). Абыстай! Абыстай! Әй, монда юк икән. Жамали абзый кереп килә: «Бик кирәкле йомышым бар, хатын-кызлар бер читкә китеп торсыннар»,— ди.

Гарифә. Ни, мэхәббәтсез, тапкан икән йомыш йомышларга вакыт! (*Чыгып китәләр.*)

Жамали (*ишектән кереп, әрле-бирле йөгөргәләп, ишекләр саен барып*). Килен! Килен!

Гөлжиһан (*ишектән кереп*). Нәрсә, абзый, ни бар?

Жамали (*сулу кабып*). Килен!.. Мин... мин... Сөзгә... Уф...

Гөлжиһан (*каушан*). Нәрсә бар? Нәрсә?

Жамали. Сиражетдин... Сиражетдинны... Талаганнар!

Гөлжиһан (*урындыкка егылып*). Аһ! Харап булдык! Читек балтыры!

Жамали. Әйе, әйе, читек балтыры... Менә тилиграм... Сиражетдинның читек балтырыннан акчасын алганнар!

Гөлжиһан. Аһ!.. Кырык тугыз мең!

Жамали. Ни дисең? Кырык тугыз мең? Кырык тугыз мең дисеңме?

Гөлжиһан (*авыр сулап*). Әйе... Кырык... тугыз... мең!

Жамали. Читек балтырында кырык тугыз меңме?

Гөлжиһан. Әйе!

Жамали. Булмас!

Гөлжиһан. Үзем, үзем күрдем.

Жамали. Алай булса, харап булдык! Малайның башы бетте! Читек балтырында кырык тугыз мең диген, ә! Әйтеп адәм ышанмаслык сүз! Ах, жүләр, жүләр! Читек балтырында кырык тугыз мең! (*Урындыкка утыра, бераз аптырап тора.*)

Гөлжиһан. Үзем күрдем, бишәр йөзлек иде.

Жамали. Ах, жүләр, жүләр, соң читек балтырында кырык тугыз мең тәңкә акча йөртөргә ярыймы?! Ах, жүләр, жүләр, шыр тиле икән!

Камали (*ишектән кереп*). Абый, абый!

Жамали. Ах, жүләр, жүләр! Читек балтырында кырык тугыз мең!

Камали. Нәрсә дисең?

Жамали. Кырык тугыз мең!

Гөлжиһан. Ах! Читек балтыры!

Камали. Нинди читек балтыры? Нинди кырык тугыз мең?

Жамали. Сиражиның читек балтыры!.. Сиражиның кырык тугыз мең сумы!..

Камали. Читек балтыры ни эшлэгән?

Жамали. Талаганнар.

Камали. Читек балтырынмы?

Жамали. Кырык тугыз мең сумын!

Камали. Ни дисең?

Жамали. Менә тилиграм...

Камали. Мин укый белмим.

Жамали. Мин дә белмим, Вәли укыды.

Камали. Нәрсә ди, ни эшлэгән ди?

Жамали. Ни эшләсен, Сиражиның читек балтырыннан кырык тугыз мең сум акчасын талап алганнар, ди.

Камали. Кайда?

Жамали. Пуезда.

Камали. Ө үзе?

Жамали. Үзе... үзе... килен, акылдан шашкан, ди!

Гөлжиһан. Аһ!

Камали. Ө?

Жамали. Акылдан шашкан, ди. Бүлнискә жибәргәннәр, ди.

Гөлжиһан. Аһ!

Камали. Соң, соң, ни эшлимез?

Гөлжиһан. Аһ!

Жамали. Белмим!

Камали. Үзе кайда ди?

Жамали. Бүлнистә ди.

Камали. Анысын беләм. Үзе кайда ди, кайсы шәһәрдә ди?

Жамали. Анысын белмим, менә монда язган, мә, кара.

Камали. Мин дә белмим. Анысын да Вәли белер.

Жамали. Ие, ул белер шул.

Камали. Алай булгач, аны аннан алып кайтырга кирәк.

Жамали. Ие шул.

Камали. Бүген үк китәргә кирәк.

Жамали. Бүген үк.

Камали. Ие, бүген үк. Бүген, пуез белән. Әйдә, тизрәк китик. Тилиграмны Вәлигә укытыйк та, бүген үк китик.

Жамали. Шулай дисеңме, бүген үк дисеңме? Башым әйләнә, бернәрсә дә белмим. Ах, жүләр, жүләр! Читек балтырында кырык тугыз мең сум! Әйтергә генә ансат, кырык тугыз мең сум!

Камали. Әйдә, абый, әйдә, кичекмик, китик. *(Жамалины җәйтәкли.)*

Жамали. Шулай дисеңме? Минем башым бер дә йөрми.

Камали. Шулай дим. Әйдә, китик. Килен, хуш, сау бул. Без Сиражини алып кайтабыз. *(Чыгалар.)*

Гөлжиһан. Хуш!

ЖИДЕНЧЕ МӘЖЛЕС

Гөлжиһан, «Туганым», Хәмди, Нәгыймә, Гарифә һәм Мәликә.

Гөлжиһан. Аһ, харап булдык! Читек балтыры! Кырык тугыз мең сум! Туганым! Туганым! Ни эшлик? Кырык тугыз мең сум! Бөлдек, беттек! Инде ни эшлим? Мәжлес! Бламажи! Кунаклар! Хәмди! Мәрфуга! Гайнижамал! Мөхәммәтжан! Барыгыз, бар!

(«Туганым», Хәмди, Нәгыймә, Гарифә һәм Мәликә керәләр.)

Һәммәсе бердән. Нихәл, ни булды? Нәрсә бар?

Гөлҗиһан. Барыгыз, бар! Йөгерегез! Кунакларга әйтегез! Килмәсеннәр. Мәҗлес бетте! Бөлдек, харап булдык! Һай, читек балтыры! Һай, кырык тугыз мең сум! Барыгыз, бар! Бламажи да кирәк түгел, бернәрсә дә кирәк түгел, мәҗлес тә юк! Ах, харап булдык, Сираҗиның читек балтырыннан кырык тугыз мең сум акчасын урлаганнар. Ух! Үләм! Бетәм!
(Егыла, Нәгыймәдән башкасы Гөлҗиһан янына жыелалар.)

Нәгыймә *(бер читкә тайпылып)*. Ай Алла, харап булдым! Бәхетсезлек! Дүрт-биш тәңкә чиертә дип торганда гына, харап булдым! Ичмаса ясаган тамыр әрәмгә китмәсен, кемгә булса да икенче бер кешегә бирермен. *(Диван артыннан чирекле шешәне алып, шәле астына кыстырып, аяк очлары белән генә басып, артына борылып карый-карий чыгып китә.)*

Пәрдә.

ӨЧЕНЧЕ ПӘРДӘ

Шул ук зал. Залда күп үзгәреш юк. Өстәлләр жыелган.

БЕРЕНЧЕ МӘҖЛЕС

Җамали, Камали, Сираҗетдин һәм Гөлҗиһан.

Җамали белән Камали Сираҗетдинны житәкләп килеп керәләр.

Җамали. Килен, килен!.. Әйдә, Камали, булыш әле, менә шунда гына утыртык!
(Сираҗетдинны, бер эскәмиягә утырталар. Сираҗетдин, дивана кеше төсле, тирә-ягына ялт-йолт карап утыра. Ишектән Гөлҗиһан килеп керә.)

Җамали. Килен, мин сезгә ничә мәртәбә әйттем, Сираҗетдинны яхшы саклагыз, өйдән чыгып китмәсен дип. Ул бит үзен бер дә белешми. Әле менә хәзер, трамвай дип белеп, утын төягән вагуннар өстенә менеп утырган да киткән. Хәмидуллалар житәкләп китерделәр. Ул бит бернәрсә дә белми.

Гөлҗиһан. Абзый, мин ни эшләтим соң инде аны, аны бит бер дә жиңеп булмый. Бәреп жибәрә дә чыга да китә.

Сираҗетдин *(урныннан сикереп тора да почмакта, өстәл өстендә тора торган граммофон янына барып бора башлый. Бер колагына кулын куеп)*. Палисә, палисиски! Палисиски!

Җамали белән Камали *(урыннарыннан сикереп торып, Сираҗетдинның ике кулыннан тотып)*. Чү, чү, ни эшлисең?

Сираҗетдин. Палисиски! Каравыл! Талыйлар!

Җамали. Һай, бичара!

Камали. Чү, энем, чү, монда бер кеше дә юк, бер кеше дә!

Сиражетдин (*читек балтырларын тотып карап*). Таладылар. Таладылар! (*Ике кулы белән чигаларен тотып, икенче якка таба китә. Аннан тагы жәһәтлән китеп, ишектән чыга башлый.*)

Жамали белән Камали (*Сиражетдинны барып тотып*). Чү, Сиражетдин, чү, бернәрсә дә юк, бернәрсә дә! Кил, урыныңа утыр! (*Урындыкка утырталар.*)

Жамали. Менә, агай, эш! Моны ни эшләтергә инде?

Камали. Сумашушныйга менгерсәк ничек булыр икән? Ул монда киленнәрне дә борчып бетерер. Төнлә белән ялангач көенчә чыгып китеп, белешмичә, эллә кайларга китеп, суга барып төшүе ихтимал.

Сиражетдин (*халыкка таба карап, үзалдына*). Төшәр, төшәр, суга төшәргә мин жүләрмени? Болар инде мине чын-чыннан жүләр дип беләләр.

Гөлжиһан. Абзый, шул, мин дә шунсыннан куркам. Бөтенләй тән йокыларым качып бетте инде. Аз гына бернәрсә кыштырдый башлады исә, ул чыгып китә торгандыр дип, котым оча.

Жамали. Менә инде Мәскәү давиринныйлары гына килеп килешеп китсеннәр, аннан соң сумашушныйга меңгерсәк меңгерербез.

Сиражетдин (*үзалдына*). Тотарсыз капчыгыгызны! Алар килеп киткәч, ничек йөрәргә икәнлеген мин үзем дә бик яхшы белермен.

Камали. Алар соң эле ни диләр?

Жамали. Бернәрсә дә әйтмиләр, кибеттәге кенәгәләрне карадылар. «Сезнең бу кенәгәләрегезне чурт үзе килсә дә аңлый алмас»,— диләр.

Сиражетдин (*үзалдына*). Аны шул алар төшенсен дип язмыйлар.

Камали. Соң син нәрсә дидең?

Жамали. Нәрсә дип әйтим, мин дә шул бернәрсә дә аңлый алмыйм, үзе булса, бик яхшы аңлар иде дә бит, хәзер исән түгел, гакулдан шашкан дидем.

Сиражетдин (*үзалдына*). Шашкан гакулдан, шашмыйни! Мин сезнең үзегезне гакулдан шаштырырмын эле.

Камали. Соң тагы нәрсә диделәр?

Жамали. Бүген без аны барып карыйк эле, үзебез белән бер доктор да алып барырбыз, ул аның гакулдан шашканмы, юкмы икәнлеген карар, диделәр.

Сиражетдин (*үзалдына*). Ә менә монысы гына берәз күңелгә ятып бетмәде. Әгәр ул минем жүләр түгел икәнлекне белсә, эш харап. Тукта эле. Алар килгәнче, жүләрлекне ныклап күрсәтергә өйрәнә торырга кирәк. (*Аякларын бөкләп, өстәл өстенә менеп утыра.*)

Камали. Чү, чү, Сиражетдин, ни эшлисең?

Жамали. Тимә, тимә, утырсын. Тик утырсын.

Камали. Ярый алайса. Хуш, тагы нәрсәләр дип әйтәләр дидең, докторга күрсәтербез дип әйтәләр дисеңме?

Жамали. Әйе, докторга күрсәтербез, ди. Әгәр дә доктор авыру дип әйтсә, берәз скитке ясап булса да килешербез, диләр. Кибеттәге малларны да бер кат карап чыктылар. Малы бик аз калган икән, диләр.

Камали. Соң син нәрсә дидең?

Жамали. Нәрсә дип әйттим, бары шунда инде дидем. Менә бит сезгә бирергә дип малны акчага алмаштырып бетергән иде дә, хәзер инде акчасыз да, малсыз да калган, дидем.

Сиражетдин *(үзалдына)*. Бер дә хафаланмагыз, акча ерак түгел, кладавайда гына. Ачкычы менә монда, кесәдә генә.

Гөлжиһан. Соң инде, абзый, без шулай бер тиенсез бөлөп калырбыз микәнни? И Ходаем! Бар икән күрәселәребез! *(Жылый.)*

Камали. Хафаланма, килен, хафаланма, Алла язмаган эш булмас. Сиражетдинның болай булуы безнең өчен дә бер дә күңелле түгел.

Гөлжиһан. И Ходаем, күңелле генә итеп аш уздырам дип йөргәндә генә бөтен эшләр чуалды да китте.

Камали. Килен, анысы бик зур эш түгел. Сиражетдин терелсә, бар да булыр эле.

Сиражетдин *(үзалдына)*. Эшне бетергәч, ничек фарсит итәргә кирәклеген Сиражетдинның үзе дә бик яхшы белер эле. *(Өстәл өстеннән сикереп төшеп, кулына лампа алып, ишеккә таба бара башлап.)* Ахмак нәрсәләр, йөзе каралар, кладавай ишеген ачык калдырганнар.

Камали. Чү, зинһар, чү, һәммәсен бикләгәннәр! *(Сиражетдин һаман чыгарга маташа.)*

Жамали. И бичара, бөтенләй коты очып, куркып беткән. *(Камали белән Жамали Сиражетдинның кулыннан тотып чыгармаса тырышалар.)*

Сиражетдин. Талыйлар, талыйлар! Тотыгыз!

Жамали *(һаман да кулыннан жибәрмичә)*. Юк, Сиражетдин, юк! Бернәрсә дә юк!

Сиражетдин. Талыйлар! Әнә, йозагын ваталар! *(Ишектән чыгып китә. Аның белән бергә Жамали белән Камали да чыгып китәләр.)*

ИКЕНЧЕ МӘҖЛЭС

Гөлжиһан ялгыз.

Гөлжиһан. И Раббым, и Раббым, тәмам харап булдык! Эштән чыктык! Фатыйма тудык инде миннән авызын жырып көләр. Нинди генә матур иттереп аш уздырам дип торганда гына харап булдык. Әле менә кибетне дә пичәтлэгәннәр, ди. Урам кибетеннән акча

сорыйлар. Акча чыгармасагыз, бер тиенлек тә әйбер бирмибез дип әйтәләр, ди. Итче дә бүген ит бирмичә керткән. Аласыз да аласыз, акча бирүне белмисез, сез жүләрне туйдырырга мин ялланып керешмәгән дип әйтә, ди. Асрауларның да берсенә дә бер сүз әйтер хәл юк, хәзер үзәннән битәр, биш өлөш артык итеп кычкырырга торалар. Кичәгенәк Гайнижамал: «Торасың да кычкырасың, торасың да кычкырасың, мин жүләр кешенең хатыны түгел, мин кычкырмасаң да аңлайм. Кычкырырга беләсез, ә өскә-башка ясарга белмисез, менә альяпкычларым тузып беткән, кычкырганчы бер альяпкычлык алып бир»,— ди. Хәзер инде күчәрләренә кадәр мыскыл итә башладылар. Кичә тудыкъларга барырга ат жигәргә кушкан идем: «Әллә, абыстай, син дә инде акылга жиңеләя башладыңмы? Чыгасыз да утырасыз да, бер эшсезгә чабасыз, ул атларның аяклары тимер түгел бит көне буена чабып йөрөргә»,— ди. Белмим инде мин, ни эшләргә дә аптырадым. Сиражины жүләр дип әйтер идем, кеше юк чагында үзалдына әллә нәрсәләр хисаплай, әллә нәрсәләрне шутка сала. Мин килә башладым исә, «таларга киләсең» дип кычкырынырга тотына. И Аллам, харап булдык шул, харап булдык. Бламажи пешерелми онытылып калган дигәч тә әллә нәрсәгә эчләрем «жу» итеп киткән иде. Күрәчәгебезгә каршы булган икән шул. *(Ишектән Нәгыймә карчык килеп керә.)*

ӨЧЕНЧЕ МӘҖЛЕС

Гөлжиһан, Нәгыймә.

Гөлжиһан. Әйдә, хуш киләсең, Нәгыймә абыстай, килүең-китүең юк.

Нәгыймә. Исәнме, кызым. Гөлжиһан, исәнме? Кешенең борчулы вакытында һаман-һаман килеп кешене борчып йөрөп булмый шул. Нихәл әле, кызым, ниләр эшләп торасыз? Исән-сау гына торасыңмы? Хафалана торгансыңдыр, ахры, ябыгып киткәнсең.

Гөлжиһан. И, Нәгыймә абыстай! Ничек итеп хафаланмаса кирәк? Инде Мәскәү бүләкләре кайта дип көтеп торганда гына, ирең шулай жүләрләнөп кайткач, ничек итеп хафаланмасың! Ичмасам акчасын алдырмый гына кайткан булса, тагын да бер хәл иде. Әле ярый, көн күрөп торырга сумабыз бар дип торып идең. Әле әнә мәскәүләр килеп кибетне дә пичәтләгәннәр, ди. «Сиражины докторга күрсәтәбез. Әгәр чын-чыннан жүләр булса, аз белән дә килешермез»,— дип әйтәләр, ди. Ул инде соң, жүләр булмаса, урамда утын төягән вагуннарга утырып йөрөп идеме?

Нәгыймә. Әйе шул, әйе шул, кызым, бер дә акыллы кешенең эше түгел инде. Әле менә беркөн, теге, беләсең ич Хәмди Мәфтүхасын, шуның Әсма атлы бер кызы бар. Шул кыз урамнан узып бара икән. Сиражетдин шуның каршысына барган да: «Син кем кызы, бик матур кыз икәнсең, мин сине үземә кече хатынлыкка алам»,— дип юлыннан туктаткан. Ул аны анасына кайтып сөйләгән. Анасы тагын, жүләр нәрсә, шул сүзгә ышана калган: «Бай

кеше бит, сораса, ни эшлэп бирмәскә, бирәм, һәйбәт, яхшы атларга утырып рәхәтләнөп йөрөр»,— ди. Мин әйтәм: «И жүләр, жүләр, шул сүзгә ышандыңмы? Ул бит хәзер акылдан шашкан, белешөп әйтми ул, аның хатыны Гөлжиһан сиңөң Әсмаңнан мең өлөш артык, сиңөң йөз Әсмаңны бәрөп егар»,— дим.

Гөлжиһан. Кайсы Хәмди Мәфтүхасы инде ул?

Нөгиймә. Ай Алла, син Хәмди Мәфтүхасын белмәскә, менә тагы, алар бит сиңөң әтиләрөң күршөсөндә, Чүпрә Йосыф йортында, түбән өйдә фатир торганнар иде.

Гөлжиһан. Ай, әжәткана, шулмыни? Сиражины башларына чәйнөп яксыннар, жүләр белән тормасам миңа ир бетмәгән! Ачуымны китерсәләр, иртәгә үк аерылып китәрмен. Тәмам туөп беттөм инде. Беркөнне карап утырды, утырды да: «Әйдә, гармун алып уйнап жибәр әле»,— ди. Мин тагы, жүләр, аның сүзөнә ышанып, чынлап әйтә дип белөп, уйнарга гына тотынган идем: «Әйдәле жырлап та жибәр»,— ди. Мин жырламагач, тотынды биөргә, тотынды биөргә, мин, куркып, гармунны ташладым, ул һаман бии дө бии. Тәмам арып, башлары-күзләре әйлөнөп беттө. Чәнчөлөп китсөн Сиражилары, башларына чәйнөп яксыннар! Шул жүләргә бирмәсәләр, кызларына урын таба алмаганнар икән.

Нөгиймә. Мин шуны әйтәм: «Юкка жүләрлөнөп, үзөгөздөн кеше көлдөрөп, алай итөп йөри күрмөгөз»,— дим.

Гөлжиһан. Бирсөннәр, минөм бер сүзөм дө юк. Гомерөмдә мин аннан нинди рәхәт күрдөм?

Нөгиймә. Анысы шулайдыр да инде, шулай да булса, иргә бер баргач, шунда торган яхшы. Әлө соң ни эшлөп торасыз? Бераз өшкөртөп-төкөртөп караганыгыз юкмы? Бәлки, Алла кушса, сәламәтлөнөп тә китәр иде. Әлө менә сөзгә шуны әйтим дип килгән идем. Нурий хажиларга читтән бер ишан килгән, ди. Сулышы бик шифалы, өшкөрткән кеше бер дө сәламәтлөнми калмый, ди. Әлө менә әллә кемнөң хатыны шуна өшкөрткән генә икән, бик зур файда күргән, ди.

Гөлжиһан. Мин бер дө хәзер ни эшләргә дө белмим инде. Әлө менә бүгөн мәскәүләр белән килешмәкчө булып йөриләр. Шулар белән килешөп, эшләр уңайга китсә, тагы ни булса да ул булыр иде. *(Ишөктән Жәмәли, Камәли, Сиражөтдин, Закир һәм Мөхәммәтжән килөп керәләр. Сиражөтдинны урындыкка утырталар.)*

ДҮРТӨНЧӨ МӨЖЛӨС

Гөлжиһан, Нөгиймә, Жәмәли, Камәли, Сиражөтдин, Закир һәм Мөхәммәтжән.

Жәмәли. Закир, Мөхәммәтжән, сөз шунда Сиражөтдинны яхшы гына каравыллап утырыгыз, бер жиргә дө чыгып китмәсөн. Килөн, сөз дө бераз күз-колак булыгыз. Әйдә, Камәли, без кибөткә төшик. Анда тегө давиринныйлар безнө көтөп тора торганнардыр.

Аларны монда алып килербез. Гарәфигә дә әйттерергә кирәк, ул да килсен, ул аның юлда ничек таланганын күргән кеше, бәлки файдасы тияр. (*Чыгып китәләр.*)

Гөлжиһан (*урындыкта башын арткы таба салып, йоклаган төсле утырган Сиражетдинны күрсәтәп*). Әнә инде, Нәгыймә абыстай, аның хәле шул инде. Йә ул шулай башын артка сала да изелеп йоклый, йә тора да пыр тузып, өй эчендә йөгөргәләп йөри, йә булмаса өстәл өстенә менеп утыра да әллә ниләр мыгырдап укырга тотына. Менә инде көнә буге шуны саклап утыр, әгәр гомер буена шул жүләрлегендә булса, аның белән ничек торырсың?

Сиражетдин (*үзалдына*). Тормассың, тормассың бер дә. Тизрәк эшем генә бетсен, мин аннан ары сине типкәләп ишегемнән чыгарып жибәрермен.

Нәгыймә. Шулайдыр шул, Гөлжиһан, шулайдыр. Бу килешкә булганда, хәлең бик яхшы түгел; ичмасам, байлыгы бар вакытта шулай булган булса бер хәл иде. Байлыгы бар дип чыдап торыр идең; син яшь кеше, балаң-чагаң юк, бер дә хафаланмас идең. Әле менә теге жүләр Йосыф хатыны акча белән калды да, нинди чибәр яшь кешегә барды.

Сиражетдин (*үзалдына*). Күрәсезме, карчык нинди яхшы киңәшләр бирә! Калдырдылар ди сезгә акча, капчыгыгызны тотмыйсызмы?!

Закир (*үзалдына*). Итәрсен аны жүләр, үз файдасына килгәндә ул бер дә жүләр түгел! Беркөнне миңа алмаштырырга дип егерме биш тәнкәлек акча биргән иде, шул вакытта мин, берәз батырып калыйм әле дип, бер өчлекне кесәгә яшергән идем, хәзер сизде. «Кая акча? Талыйлар!» — дип, каравыл кычкыра башлады.

Мөхәммәтжан (*үзалдына*). Акчасы булгач, баргандыр шул, акчасы булса, абыстайны алудан мин дә качмас идем. Мин дә бит бик чибәр егет. (*Мыекларын боргалап-төзәтәненеп куя.*) Абыстай карт кеше түгел, акчасы булгач, аның белән торырга мөмкин. Матур булмаса да, акчасы булгач, ярап торыр иде.

Гөлжиһан. Нәгыймә абыстай, зинһар, акрынрак сөйли күр. Йә үзе ишетер, тегендә тегеләр дә тыңлап торалар, үзе ул, дивана булса да, сөйләгән сүзне бик тиз ишетә. Әйдә, без теге якка чыгып, берәз сөйләшәп утырыйк. (*Закир белән Мөхәммәтжанга карап.*) Сөз монда абзагызны саклап утырыгыз.

Закир (*Мөхәммәтжан янына барып утырып*). Нихәл, Мөхәммәтжан? Кичә бит минем ай тулды. Беләсеңме, миңа акча кирәк. Жалунияне аласы иде. Бу жүләрне көтеп торсаң, монда жалуния алганчы сакалың агарыр.

Мөхәммәтжан. Минем үземнең дә жалуния алганым юк. Кичә Жамали абзыйдан сораган идем, сезнең ябык кибетегез өчен мин нишләп сезгә жалуния түләп торыйм, абзагыздан сорагыз, ди.

Закир. Ә соң мин кайдан алыым?

Мөхәммәтжан. Белмим.

Закир. Жамали абзыйдан сорыйм да, әгәр ул бирмәсә, ташлыйм да чыгып китәм.

Мөхәммәтжан. Теләсәң ни эшлә, мин сине тотып тора алмыйм. *(Тик утыралар.)*

Сиражетдин *(үзалдына)*. Тимә әле, минем бу жүләр булып кыйлануның бик күп файдасы булды, мине жүләр дип фараз кылып, һәммәсә дә үзләренең серләрен яшермичә сөйлиләр. Хатынның да, кибетчеләрнең дә, күперләрнең дә — һәммәсенәң серләре мәгълүм булды. Тизрәк эшләрем генә бетсен, аннан ары мин сезнең барыгызны да ничек итеп өреп чыгарырга белермен. Инде теге мәскәүләр тиз килеп житәрләр. Алар күзенә жүләррәк булып күренү өчен алданрак юллар эзләп куярга кирәк. Әгәр доктор чын-чыннан да жүләр дип шаһитлек бирсә, эшне озакка сузмаслар, тиз килешерләр. Аны ничек тә булса кулга алырга кирәк, докторлары нинди кеше икән? Ана бер биш йөзлекне сузмый туры килмәс. Эшнен башы шунда. Аннан гына эшне бозарга ярамый. Әгәр биш йөздән дә ким бирсәң, бәлки ул риза булмас. Абыйлар бик йомшак маташмасалар ярар иде. Сумына ун тиеннән артык бер дә бирергә ярамый. Кибеттә малы бик аз икән дип әйтәләр, ди. Аз булмый, анда икенче кеше исемендәге вывиска астындагы кибеткә мал төямичә, пила чүбе тутырмаган. Алар барысы да мал. *(Ишектән Мәскәү доверенныйлары керә башлыйлар.)* Уф! Килеп тә життеләр. Ничек тә булса серне сиздермәскә кирәк.

Жамали. Әйдә, Васили Димитрич, әйдә, пожалысты, пожалысты. *(Доверенныйлардан дүрт кеше, доктор, Жамали, Камали һәм Гарәфи килеп керәләр.)*

БИШЕНЧЕ МӘҖЛЕС

Әүвәлгеләр, дүрт доверенный, доктор, Жамали, Камали, Гарәфи һәм Сиражетдин.

Жамали *(доверенныйларга)*. Пажалти, пажалти, менә моннан утырыгыз. *(Урын күрсәтә.)*

Василий Дмитриевич. Тукта әле, Жамалетдин Гыйлажетдинович, әүвәле Сиражетдин Гыйлажетдинович белән күрешергә кирәк. *(Сиражетдин янына килә.)*
Здраствуйте, Сиражетдин Гыйлажетдинович!

Сиражетдин *(алдына гына карап утырган урыныннан сискәнәп, сикереп торып)*.
Каравыл! Талыйлар! *(Ишеккә таба бара башлый.)*

Закир һәм Мөхәммәтжан. Тукта, абзый, тукта! *(Урынына китереп утырталар.)*

Василий Дмитриевич *(куркып, артка чигенеп утырып)*. Кызганыч бичара, куркыныч.

Икенче доверенный. Бөтенләй төсләре дә үзгәргән.

Сиражетдин *(үзалдына)*. Үзгәрерсәң, уен түгел ул, кырык тугыз мең тәңкә диләр аны!

Жамали. Бар, Мөхәммәтжан, әйт әле, чәй китерсеннәр.

Бер доверенный. Юк, юк, кирәк түгел. Без эшебезне генә эшлик тә китәрбез.

Сиражетдин *(үзалдына)*. Шаулама, бу беренчесе яхшы чыкты әле, малайларыңның куркудан котлары чыкты. *(Сикереп өстәл өстенә менеп утыра.)*

Бер доверенный. Карагыз әле, тагы әллә ни эшли.

Камали. Юк, зарар юк, ул һаман шулай.

Доверенный. Ах бичара.

Сиражетдин *(үзалдына)*. Күрсәтермен әле мин сезгә бичараларыгызны!

Василий Дмитриевич. Ну, менә без хәзер барыбез да жыелган чак. Сөз тагын бер сөйләгез әле, вакыйга ничек-ничек булган?

Сиражетдин *(үзалдына)*. Беләләр алар вакыйгане! Аны сез миннән сорасагыз, мин әйтер идем ничек булганын. *(Урыныннан сикереп торып, ишеккә таба бара баилый. Утырган кешеләргә күзләрен зурайтып ачып карый. Закир белән Мөхәммәтжан барып тотып, яңадан урынына китереп утырталар.)*

Бер доверенный. Нишләп ул һаман тынычсызлана?

Камали. Юк, зарар юк, ул һаман шулай.

Василий Дмитриевич. Ну, ярый, Жамалетдин Гыйлажетдинович, сөз сөйләгез әле, эш ничек булган?

Сиражетдин *(үзалдына)*. Берничек тә булмаган.

Жамали. Менә ничек булган. Ул безгә сөйләненп йөргән иде: «Мин фәләнчә көн Мәскәүгә барам»,— дип. Мин аңа әйттем: «Тукта, берәз сабыр ит, бергә барырбыз»,— дип. Ул әйтте: «Юк, мин хәзер барам, кибеттә мал бик аз калды. Күп нәрсәләрнең төрләре беткән»,— дип. Шуннан соң мин дә бер сүз әйтмәдем, ул да китеп барды. Ул акчасын үз янына алып киткән икән, минем аннан да хәбәрәм булмады.

Сиражетдин *(үзалдына)*. Китәр, китәр, үз янында алып китәр! Үз янымда алып китәргә мин дурак түгел!

Жамали. Хәтта мин аның күпме акча алып киткәнән дә белмәдем. Соңыннан, «Сиражетдин таланды» дип, менә Гарәфидән тилиграм килгәч, киленнән ишеттем, «кырык тугыз мең», диде.

Сиражетдин *(үзалдына)*. Бик дәрәс, шулай, кырык тугыз мең.

Василий Дмитриевич. Киленгез аны кайдан белгән? Үзе әйткәнме?

Жамали. Юк, үзе әйтмәгән. Ул чыгар алдыннан аягын чишенеп, кәгазь акчаларны балтырына чорнап, аягын киенгән.

Сиражетдин *(үзалдына)*. Анысы дәрәс, кәгазьләрне балтырына чорнап киенгән.

Василий Дмитриевич. Киленгез мондамы? Аннан да сорап карасак, ничек булыр?

Камали. Юк, ярамый, хатын кешегә ирләргә күренергә шәригать ни вилит!

Жамали. Сорасыннар, сорасыннар, безгә кеше хакы бер тиен дә кирәкми, сорасыннар.

Сиражетдин (*үзалдына*). Дәрес, дәрес, бер тиеннәре дә кирәкми!

Жамали. Бар әле, Мөхәммәтжан, абыстаңны монда чакыр, хәзер генә чыгып керсен әле. (*Гөлҗиһан керә.*)

АЛТЫНЧЫ МӘҖЛЕС

Башкалар һәм Гөлҗиһан.

Жамали (*Гөлҗиһанга*). Менә, килен, болар Мәскәүдән килгән давиринныйлар, синнән сорамакчы булалар.

Гөлҗиһан. Нәрсәне?

Жамали. Сиражетдинның акчасын.

Гөлҗиһан. Нинди акчасын?

Жамали. Югалткан акчасын.

Гөлҗиһан. Аны ничек миннән сорыйлар, мин аны кайдан алып бирим?

Василий Дмитриевич. Туктагыз әле сез, Жамалетдин Гыйлажетдинович, сез сорый белмисез. Менә нәрсә, абыстай: сез Сиражетдин Гыйлажетдиновичның үзе белән акча алып киткәнән белдегезме?

Гөлҗиһан. Белдем.

Василий Дмитриевич. Ул аны кайсы кесәсенә салып алып китте?

Гөлҗиһан. Бер кесәсенә дә салмады. Иң әүвәл менә шушы төшкә утырды да аякларын чишенде. Аннан соң кырык тугыз мең тәңкә акчасын дүрткә бүлдә дә, аякларының як-якларына, балтырларына куйды да киенде.

Василий Дмитриевич. Сез ул акчаларның нинди икәнлекләрен күрдегезме?

Гөлҗиһан. Күрдем.

Василий Дмитриевич. Нинди акчалар иде?

Гөлҗиһан. Бишәр йөзлек.

Сиражетдин (*үзалдына*). Күрдең пычак, ул вакытта инде ул акчалар күптән кладавайда яталар иде.

Василий Дмитриевич. Ул акчаларны ул кайдан алып чолгады?

Гөлҗиһан. Сумкадан алып чорнады. Банкыдан алып кайтты да аягын чишенеп чорнады.

Василий Дмитриевич. Аягын киенгәч, өйдә озак тордымы?

Гөлҗиһан. Юк, озак тормады. Аягын киенде дә, атка утырып, вакзалга төшөп китте.

Василий Дмитриевич *(башка доверенныйларга каран)*. Эфэнделәр, сез дә берәр нәрсә сорап карамыйсызмы?

Доверенныйлар. Юк.

Василий Дмитриевич. Ярый, абыстай, рәхмәт. Башка сорый торган сүз юк.
(Гөлҗиһан чыгып китә.)

ЖИДЕНЧЕ МӘЖЛЕС

Гөлҗиһаннан башкалар.

Василий Дмитриевич *(башка доверенныйларны бер читкә тартып)*. Ну, эфэнделәр, сез ни дисез? Минемчә, боларның әйткән сүзләре дәрәс шикелле күренә. Банкның кассиры да һәммәсе бишәр йөз тәңкәлек аталар бирдем дигән иде.

Бер довереннай. Минемчә дә дәрәс.

Икенче доверенный. Мин дә бер дә шикләнергә урын күрмим. *(Һәммәсе дә килеп утыралар.)*

Василий Дмитриевич. Ну, Жамалетдин Гыйлаҗетдинович, сүзегезне сөйләп бетерегез, аннан соң ни булган?

Жамали. Аннан соң ни булганын мин бик яхшы белмим. Менә бу Гарәфи аның белән бер пуезда барган кеше, эшне ул бик яхшы белә. Безгә тилиграмны да ул бирде.

Василий Дмитриевич. Алай икән, бик яхшы. Алай булса, сез, Гарәфи эфэнде, эшнең ничек булганын безгә сөйләп бирегез әле...

Гарәфи. Без аның белән вакзалдан кузгалып киттек. Юлда бик яхшы бардык.

Сираҗетдин *(үзалдына)*. Бик дәрәс, хэтта пирасаткага төшкәндә бергә пирәшләдек тә.

Гарәфи. Соңыннан Мәскәүгә барып житәргә берничә станса калгач...

Сираҗетдин *(үзалдына)*. Әйе, берничә станса калгач.

Гарәфи. Сираҗетдин: «Мин тышка чыгып керим әле»,— дип, тышка чыгып китте. Төн карангы иде...

Сираҗетдин *(үзалдына)*. Дәрәс, карангы иде.

Гарәфи. Пуез да бик шәп барадыр иде. Ул чыгып берәз торгач, пуез бер стансага туктады, аннан да кузгалып китте...

Сираҗетдин *(үзалдына)*. Анысы да дәрәс.

Гарәфи. Шуннан соң мин, тынычсызланып, Сираҗетдинны эзләргә чыктым. Бәдрәфне барып төртеп карадым, бәдрәф бикле иде...

Сираҗетдин *(үзалдына)*. Монысы да дәрәс.

Гарәфи. Бәдрәф янында бер-ике кеше көтеп торалар, бәдрәфтәге кешене озак торды

дип сүгэләр иде...

Сиражетдин (*үзалдына*). Анысы да дәрес. Хэтта ишекне дөбердөтөп аптыратып бетерделәр.

Гарәфи. Шул вакытта бер кандуктыр узып барадыр иде, аңа жалуба бирделәр...

Сиражетдин (*үзалдына*). Анысын да ишеттем.

Гарәфи. Кандуктыр: «Стансада торганда, икенче кандуктыр бикләп куйгандыр аны»,— дип, ачып керде...

Сиражетдин (*үзалдына*). Уф! Иң читен жиренә килеп життеләр.

Гарәфи. Бервакытны ачып керсәк... ни күзебез белән күрик, Сиражетдинның башыннан бүрекләре, кәләпүшләре төшкән...

Сиражетдин (*үзалдына*). Дәрес.

Гарәфи. Аякларын салдырганнар...

Сиражетдин (*үзалдына*). Анысын үзем салдым.

Гарәфи. Казакиларын, камзулларын чишкәннәр...

Сиражетдин (*үзалдына*). Аларын да үзем чиштем.

Гарәфи. Бернәрсә белмичә һушы китеп ята...

Сиражетдин (*үзалдына*). Әйе, белмәмешкә салынып яттым.

Гарәфи. Моңы күргәч тә минем йөрәкләрем «гөп!» итеп китте, кандуктыр да: «Кенәзне талаганнар!..»— диде.

Сиражетдин (*сикереп торып*). Каравыл! Тотыгыз! Тот! (*Ишеккә таба йөгәрә, һәммәсе урыныннан сикереп торалар. Сиражетдинны барып тоталар.*) Каравыл! Талыйлар!

Жамали, Камали, Гарәфи һәм башкалар (*беравыздан*). Жибәрмәгез, жибәрмә! Сиражи, Сиражи, бернәрсә юк, утыр! Утыртыгыз! (*Урындыкка китереп утырталар.*)

Сиражетдин. Каравыл! Талыйлар! (*Урындыкка егылып, изелеп төшә.*)

Доверенныйлар. Доктор, доктор әфәнде, ярдәм итегез, карагыз. (*Доктор килә.*)

Доктор. Рәхим итеп, бер чүпрәкне салкын суга манып китерегез әле. Берәз хәл алдырырга кирәк булыр. Аннан соң тамырларын карарбыз. (*Сулы чүпрәкне китерәләр. Доктор сулы чүпрәкне маңгаена куеп.*) Шул килешкә берәз гына торып хәл алсын әле, сез, зинһар, берәз читкәрәк китеп торыгыз, яңадан күзен ачып жибәрәп, сездән курыкмасын. (*Читкә китәләр. Доктор берәз торып.*) Менә инде хәзер тамырларын карап карыйк. (*Сиражетдинның асылынып торган кулын кулына ала. Шул арада Сиражетдин бик кечкенә итеп бөкләнгән биш йөзлекне докторның кулына кыстыра. Доктор, биш йөзлеккә күзен төшереп, үзалдына.*) Һа, алай икән, эш сизелде, бик шәп акылдан шашкан икән. Ярый, миңа барыбер. (*Кесәсенән сәгатъ алган булып, биш йөзлекне кесәсенә тыга. Тамырыны тотып берәз караганнан соң.*) Эш бу яктан бик өметле түгел, тамыр бик еш тибә. (*Күкрәкләрен*

тыңлый.) Монда да хэл бик яхшы түгел. Йә эле, башкача тәҗрибә кыйлып карыйк. *(Кесәсеннән бер нәрсә алып, кулларына, битләренә төртөп карап.)* Дәрес. *(Доверенныйларга айләнеп карап.)* Әфәнделәр, эш бик өмитле түгел, гақылына бик зур хәләл килгән. Әгәр дә бик зур, хәтта харикыльгадә бер вакыйга булып, шул вакыйгане күргәндә кинәттән гақылына килмәсә, дәва белән генә терелтергә зур өмит күренми. Менә бу чүпрәкне алып куегыз эле. Хәзер күзен берәз ача башлады. Инде миңа тагын бер стакан салкын су китереп бирегез, шуны эчерткәч, берәз хәл алыр. Аннан соң мин сезгә бер дару язып бирермен. Шул даруны эчерткәч, ул тынычсызлануыннан берәз тукталыр. Шулай да булса, әфәнделәр, бөтенләй терелүенә өмит бик аз.

СИГЕЗЕНЧЕ МӘҖЛЕС

Гөлҗиһан һәм башкалар.

Гөлҗиһан *(ишектән эҗылап кереп)*. Доктор әфәнде, мин нихәл итәрмен, кая барырмын?

Доктор. Тс, тс! Тавышыгызны чыгармагыз! Авыру янында җылаган тавыш чыгарырга ярамый, ул аның кәефен генә боза. *(Гөлҗиһан күзен яулык берлә каплап, акрын гына эҗылый.)* Белмәссең, бәлки Ходадан вәгъдә җитсә, терелеп тә китәр. Дөнъяда төрле вакыйгалар була. Менә бервакыт шундый бер кеше акылыннан шашкан, ничә еллар үзен-үзе белмичә йөргән. Бервакыт шуларның йортлары яна башлаган. Ул кешенең алты-жиде яшендә кечкенә кыз баласына ут кабынырга якынлашкәч, бала бик каты, ачы аваз белән кычкырып җибәргән дә, шул тавышка теге кеше йокысыннан уянып китеп, коточкыч пожарны күреп, кыз баланы кочагына алган да, ут эченнән йөгереп чыгып, баланы янудан коткарган һәм үзе дә яңадан акылына килгән.

Җамали. Хода безгә дә шулай ярдәм бирсә иде.

Камали. Илаһем, үзең ярдәм бир!

Гөлҗиһан. И Раббым, Ходаем! *(Тынычлык.)*

Василий Дмитриевич. Доктор әфәнде, алайса сез Сиражетдин әфәнденең акылына зарар килү хак дисез?

Доктор. Анда һичбер шик-шөбһә юк.

Василий Дмитриевич *(доверенныйларга карап.)* Алай булгач, әфәнделәр, безгә эшкә керешергә вакыт. Сез ни дисез?

Сиражетдин *(күзләрен берәз ачып, үзалдына)*. Йә Алла, эшләр берәз җиңеләя, иң авырлары узды. Акча төрткәч, докторың эреде. Шайтан да эзләп таба алмаслык ялганнарны ялганлай!

Доверенныйлар. Без дә шуны уйлап торадыр идек, без дә шул фаразда. *(Гөлҗиһан*

чыгып китә.)

ТУГЫЗЫНЧЫ МӘЖЛЕС

Гөлжиһаннан башкалар.

Василий Дмитриевич. Жамалетдин Гыйлажетдинович, соң сез нинди фаразда?

Жамали. Без нинди фаразда булуйк?

Василий Дмитриевич. Доктор әфәнде әйтә, Сиражетдин Гыйлажетдинович акылга килерлек түгел, ди. Шулай булгач, инде ул моннан соң сату итә алмас. Кибеттәге бар малын, йортларын сатарга кирәк тә, шуның белән бурычларын түләргә кирәк.

Сиражетдин (үзалдына). Ай-яй, начар сүз әйтте.

Жамали (аптырап китеп). Ул ни дигән сүз? Ничә еллардан бирле бер тиен калдырмый түләп килгән фирманы шулай итеп тар-мар итмәкче буласызмы?

Василий Дмитриевич. Ә соң сез ни эшләмәкче буласыз?

Жамали. Менә сезнең белән килешсәк, агай-эне икебездән беребезне апнкун итеп куярбыз да, әүвәлгечә сату итә бирербез.

Сиражетдин (үзалдына). Менә монысы яхшы сүз.

Василий Дмитриевич. Соң сез ничек итеп килешмәкче буласыз?

Жамали. Белмим, ничек килешергә?

Василий Дмитриевич. Соң сез күпме бирмәкче буласыз?

Жамали. Белмим.

Василий Дмитриевич. Илле процент бирәсезме?

Жамали. Ул ни дигән сүз? Аның йорты залук, кибетендә малы юк, акчасы урланган.

Василий Дмитриевич. Анысын һәммәсен дә беләбез.

Жамали. Шулай булгач, ни өчен илле прасинт сорыйсыз? Аның кибетендәге бар малын сатып бетерсәгез дә ун прасинттан артык жыя алмассыз.

Сиражетдин (үзалдына). Монысы өчен абыйга рәхмәт.

Василий Дмитриевич. Соң күпме бирмәкче буласыз?

Жамали. Күпме дип, ун прасинт бирербез. Аны да инде тик, барган көенә фирманың эше туктамасын дип кенә бирәбез.

Василий Дмитриевич. Алай бик аз. (*Доверенныйларга карап.*) Әйдәгез әле, монда килегез. (*Бер читкә китәләр.*) Ну, сез ни дисез? (*Үзара шыпыртлап берәз киңәшләр. Янәдән килеп утырып.*) Ну, Жамалетдин Гыйлажетдинович, менә нәрсә, унбиш процент бирерсез. Аннан да ким булганда, иптәшләр риза булмыйлар.

Жамали. Ихтыярыгыз, без артык бирә алмыйбыз. Ничә еллардан бирле килгән фирманы бетерәсез икән, хәерле булсын.

Василий Дмитриевич. Алай булса, менә нәрсә: ун процентның һәммәсен дә иртәгә биреп бетерергә кулыгыздан подписка бирәсезме?

Жамали (*Камалига каран*). Камали, синдә иртәгә алты мең тәңкәләп акча булырмы? Калган яртысын мин табам.

Камали. Яхшы, ярар, булыр.

Василий Дмитриевич. Димәк, алай булгач, риза буласыз?

Жамали. Риза.

Сиражетдин (*үзалдына*). Эш пешә.

Василий Дмитриевич. Ну, доверенныйлар, сез дә ризамы?

Доверенныйлар. Риза, риза!

Василий Дмитриевич. Алай булса, мин актны язам. (*Яза.*) Менә сезгә үзезнең йөз егерме мең сум алачагыбыз бәрабәрәнә уника мең сум алырга риза булганлыгыбызга распискалар. Рәхим итеп, һәммәгез дә шуңа кул куегыз! (*Куялар.*) Яхшы, инде алай булса, менә, менә монысы сезгә. Ә менә монысы безгә. (*Кесәсенә тыга.*) Яхшы, хәерле сәгатьтә булсын. (*Кул бирешәләр.*) Ну, Жамалетдин Гыйлажетдинович, инде эш бетергәнлекнең сые сездән.

Жамали. Әйдәгез, рәхим итегез, барабыз.

Бер доверенный. Ә Сиражетдин Гыйлажетдиновичны тәбрик итәргә кирәк.

Василий Дмитриевич. Юк, ярамый.

Жамали. Әйдәгез. (*Чыга башлылар.*)

Сиражетдин (*үзалдына*). Ух, эш пеште! Бер көн эчендә йөз дә сигез мең тәңкә файда!

Доктор. Әфәнделәр, сезгә бер сүзем бар. Әгәр дә минем сүземне тотсагыз, хәзерге көндә ике кешегә сез бик зур файда китерә аласыз. Бердән, сез авыруны терелтә аласыз, икенчедән, мина бик зур шөһрәт була.

Доверенныйлар. Ничек итеп?

Доктор. Менә ничек итеп: бая мин сезгә сөйләгән идем бит, харикыльгадә бер эш булса, диваналарның терелүе ихтимал дип.

Доверенныйлар. Ие.

Доктор. Менә хәзер минем башыма бер фикер килде. Сезнең кайсыгызда булса да дүрт данә бишәр йөз сумлык акчалар бардыр бит?

Доверенныйлар. Бар, миндә дә бар.

Жамали белән Камали. Миндә дә бар.

Сиражетдин (*үзалдына, шатланып*). Аңладым, аңладым, бу доктор түгел икән, шайтан икән! Янадан бер биш йөзлекне тамызмый туры килмәс. Дәртен белгән — дәрманын

белер диләр, бик дәрәс сүз.

Доктор. Булса, китерегез монда акчаларыгызны. *(Бирәләр.)* Хәзер миңа калын-калын итеп дүрткә бүлеп төргән чуар кәгазьләр бирегез.

Жамали. Хәзер китерәм. *(Чыгып китә. Камали да өстәл асларыннан кәгазьләр эзли башлый.)*

Василий Дмитриевич. Сөз ни эшләмәкче буласыз? Мин аңламыйм.

Доктор. Берәз гына сабыр итегез, хәзер күрерсез. *(Кәгазьләргә китереп бирәләр.)* Менә аларны шушылай итеп төрик. *(Төрәләр.)* Хуш, сөз, әфәнделәп, менә бу почмакка килеп, бер дә дәшми-тынмый гына тик торыгыз. *(Тегеләр почмакка китәләр. Доктор тышкы ягыннан бишәр йөзлек акча белән төргән кәгазьләргә икешәр-икешәр ике кулына тотып, аларны югары күтәрәп, акрынлап, аяк очлары белән генә басып, Сиражетдинның артына килә. Соңра кинәттән, аяк тибеп, бик каты аваз белән: «Сиражетдин!»— дип кычкыра. Сиражетдин, сискәнәп, аяк өстенә баса. Акчаларны карап тора. Соңра көлеп җибәрәп: «Акчам! Акчам!»— дип, кулларын суза.)*

Доктор *(акчаны биреп)*. Мә, ал акчаларыңны! Монда кырык тугыз мең тәңкә! Акчаң табылды! *(Сиражетдин, акчаларны алып, кантор өстәленә йөгәрә. Өстәл эченә салып бикләп, ачкычны ала.)*

Доктор *(халыкка карап)*. Ну, каналия, нинди оста эшли, артист кына буласы бар! *(Сиражетдин янына бара. Бер кулы белән Жамалига ишарә кыла. Жамали килә.)* Сиражетдин әфәнде, бу кем? Бу абзаң, күрешегез.

Сиражетдин *(Жамалига карап)*. Абый!

Жамали. Исәнме, энем! Исән кайттыңмы?

Камали. Исәнме, энем?

Сиражетдин. Исәнме?

Доктор. Хатынын чакырыгыз!

Жамали. Исән-сау кайттыңмы, энем?

Сиражетдин. Ә?

Жамали. Исәнме дим?

Доктор. Менә болар — агаларың, танийсыңмы?

Сиражетдин. Танийм.

Доктор. Танысан, күреш. *(Сиражетдин күрешә. Гөлҗиһан керә.)*

УНЫНЧЫ МӘҖЛЕС

Гөлҗиһан һәм башкалар.

Доктор. Менә монысы кем?

Сиражетдин. Гөлжиһан?

Доктор. Күрешегез. *(Күрешэләр.)* Йә, инде утырыгыз. *(Дүртесе дә утыралар.)* Йә, менә инде тыңлап торыгыз, Сиражетдин Гыйлажетдинович! Өнә сезнең кырык тугыз мең тәңкә акчагыз, сез ул акчаны Мәскәү юлында югалттыгыз.

Сиражетдин *(сикереп торып)*. Ә?

Доктор. Утыр, утыр, менә инде хәзер ул акчалар табылды.

Сиражетдин. Сез кем?

Доктор. Мин — доктор.

Сиражетдин. Хуш?

Доктор. Хәзер инде син терелдең.

Сиражетдин. Мин авырмадым!

Доктор. Ярый, авырмасаң. *(Халыкка карап.)* Авырмаганлыгың бик мәгълүм. *(Сиражетдинга.)* Ярый, хуш инде! Мин китәм.

Сиражетдин *(урыныннан торып)*. Ярый, хуш! Ә болар кемнәр? Ә, Василий Дмитриевич, уһуу, исәнме? Миңа ник әйтмисез, исәнме? Һа, сез дә исәнме? Акчага дип килдегезме? Менә хәзер сезгә акча бирәм. *(Өстәл астын барып ача баилый. Доверенныйлар шаркылдап көлеп жибәрәләр.)*

Василий Дмитриевич. Юк, Сиражетдин Гыйлажетдинович, кирәк түгел. Бирерсез әле. Әйдә, без сине сыйланьрга алып барабыз. Шунда сөйләшербез.

Сиражетдин. Ярар, барам, бар, чыга торыгыз. Кая, Гөлжиһан, бүрек белән яңа киёмнәрне китер. *(Һәммәсе дә чыгып китәләр. Доктор кала. Докторга.)* Аңладым, аңладым. Сезгә тагын биш йөз. Мин хәзер чыгам. *(Доктор чыга.)* Ә менә монда икән жилән. *(Киенә.)* Эш пеште! Бер минут эчендә йөз дә сигез мең сум файда! Хатынны жибәрәм, яшь хатын алам, йорт салам, афтамабил алам! Типтерәм дөньясында! *(Чыгып китә.)*

Гөлжиһан *(ишектән сөйләнен керә)*. Бүрекләрең бу яктадыр, ахры. Ай Алла, чыгып та киткән, күрми дә калдым. Үзе дә терелде! Байлыгыбыз да үзебезгә калды. Кунакка барам, кунакка чакырам, мәжлес уздырам! Янсын дошманнарның йөрәге!

Пәрдә.

1911 ел

Заһирдә бик суфи — тыштан бик изге.

Шартлау — бөлү, банкротка чыгу.

Мәскәү өсте — Мәскәү ярминкәсе вакыты.

Зәкят — дини салым.

Нэзер-нияз — берэр теләккә ирешүне Аллаһ тәгаләдән «Ирешсәм, шундый-шундый сәваплы эш эшләр идем» дип сорап, ул теләккә ирешсән, вәгъдәнне үтәү.

Хужа Баһаветдин — XIV гасырда Бохара шәһәре тирәсендә яшәгән суфи, динчеләр аны изге кеше дип йөрткәннәр.

Куркулык — гореф-гадәт: кеше авырганда, берәр нәрсәдән курыккан дип, шул авыру янында кургашын эретеп салу.

Тәлигалә — бәхетле.

Шутка (счётка) салу — исәпләү.

Пирәшләү — пәрәмәч белән чәй эчү.

Хәләл — зарар.

Харикыльгадә — гадәттән тыш.